



ИНЖИЛ

ЛУКАНЫҢ ХОШ ХАБАРЫ

1–НЖИ БАП

¹ Гадырлы Теофилус, арамызда йүзе чыкан вакаларын тарыхыны көп адамлар башдан өз гөзлери билен гөрөнлерин ве Сөзүң хызматчысы боланларын бизе айдышы ялы эдип язмага гиришдилер. ² Муңа гөрә мен-де тә башындан хеммесини үнс билен барлашдырып, ³ сениң өзүңе өвре-диленлерин догрудыгыны билмегиң үчин, ⁴ әхлисини болшы ялы, бирин-бирин саңа язмаклығы маслахат билдим.

Яханың догулжагы өңүнден айдылар

⁵ Яхуда патышасы Хиродесин заманында Абия бөлүминден Зекеря атлы бир руханы барды. Онуң аялы хем Харуның неслинден болуп, ады Элизабетди. ⁶ Буларын икиси-де Худайың өңүнде догры болуп, Реббин бүтин буйрук хем табшырыкларыны кемсиз бержай эдердилер. ⁷ Оларын перзенди ёкды, чүнки Элизабет өнелгесизди. Оларын икиси-де эййәм гаррылык яшына етипдилер. ⁸ Бир гүн Зекеря өз бөлүминин нобатында Худайың хузурында руханылык хызматыны бержай эдип йөркә, ⁹ руханылык адаты боюнча, бухур якмак үчин Реббин ыбадатханасына гирмек онуң би-жесине дүшди. ¹⁰ Әхли жемагат бухур якылян сагатда дашарда дога эдип дурды. ¹¹ Реббин бухурданың сагында дуран бир перишдеси Зекеря гөрүнди. ¹² Зекеря оны гөрөнде, горкуп алжырады. ¹³ Эмма перишде она шейле дийди: «Эй Зекеря, горкма, чүнки догаң кабул болды. Аялың

Элизабет саңа бир огул дограр, онуң адына Яхя дакарсын. ¹⁴ Сен шатланарсын, бегенерсин, онуң догулмагына көп адамлар шатланар. ¹⁵ Чүнки ол Реббин назарында улы болар, шерап, ичги ичмез. Ол хениз энесиниң гөвресиндекә, Мукаддес Рух билен долар. ¹⁶ Ысрайыл огулларының көпүсини өз Худайлары Реббе тарап өврер. ¹⁷ Ол аталарын йүреклерини огуллара, гүнәлилери догрулара тарап өвүрмек ве Реббе тайяр халк тайынламак үчин, Реббин хузурында Ыласың рухы ве гудраты билен гезер». ¹⁸ Зекеря перишдә: «Мен муны нәхили билейин? Чүнки мен бир гарры адам, аялым-да гаррылык яшына етен» дийди. ¹⁹ Перишде оңа шейле жогап берди: «Мен Худайың хузурында дурян Жеб-райыл. Мен сениң билен геплешмек, саңа бу хош хабары говшурмак үчин иберилдим. ²⁰ Ине, дилиң тутулып, бу затлар болянча, гепләп билмерсин. Чүнки сен мениң белленен вагтда ерине етжек сөзлериме ынанмадың». ²¹ Шол вагт халк Зекеря гарашярды, онуң ыбадатханада эглененине геңиргенйәрдилер. ²² Зекеря дашары чыканда, олар билен геплешип билмеди. Халк онуң ыбадатханада гөрнүш гөренини билди. Чүнки Зекеря олара үм билен ышарат эдип, лал галды. ²³ Ол хызмат гүнлери доланда, өйүне гайтды. ²⁴⁻²⁵ Шу гүнлерден соң, онуң аялы Элизабет гөврели болды. Ол бәш айлап гөзден-илден чекилип: «Адамлар арасындакы утанжымы айыржак болуп, Реб шу гүнлер маңа назарыны салды, мени шейле этди» диййәрди.

Исаның догулжагы өңүнден айдылар

²⁶ Элизабетин гөврелигиниң алтынжы айында Жеб-райыл перишде Худай тарапындан Желиләнин Насыра атлы шәхерине, ²⁷ Давудың неслинден Юсуп атлы адамын адаглысы болан бир чыкмадык гызың янына иберилди. Бу гызың ады Меръемди. ²⁸ Перишде онуң янына гелип: «Салам, эй, мерхемете сезевар болан! Реб сениң билендир, сен аяллар арасында мүбәрексин!» дийди. ²⁹ Меръем бу сөзлере гаты алжырап, «Бу нәхили салам?» дийип ичини

геплетди. ³⁰ Периште оңа шейле дийди: «Горкма, Меръем, сен Худайдан мерхемет тапдың. ³¹ Ине, сен гөврели болуп, бир огул дограрсың. Онуң адына Иса дакарсың. ³² Ол улы болар, Оңа хеммелерден бейик Худайың Оглы дийлер. Реб Худай Оңа атасы Давудың тагтыны берер. ³³ Ол Якубың өйүне эбеди патышалык эдер, патышалыгының соңы болмаз». ³⁴ Меръем перишдә: «Бу нәхили болар? Мен хениз дурмуша чыкамоқ» дийди. ³⁵ Периште оңа шейле жогап берди: «Мукаддес Рух сениң үстүне инер, хеммелерден Бейигиң гудраты сениң үстүне көлеге салар. Шонуң үчин хем догулжага Мукаддесе Худайың Оглы дийлер. ³⁶ Ине, сениң гарындашың Элизабетин хем гаррылыгында гөвресинде огланы бар. Өнелгесиз дийилйәниң эййәм алтынжы айы. ³⁷ Чүнки Худайың янында болмажак зат ёкдур». ³⁸ Меръем: «Ине, мен Реббинң гырнагы. Маңа сениң айдышың ялы болсун» дийди. Периште онуң янындан гитди.

Меръем Элизабетинң янына гидйәр

³⁹ Меръем шол гүнлерде туруп, гыссанмач даглыга, Яхуда үлкесиниң бир шәхерине гитди. ⁴⁰ Ол Зекеряның өйүне барып, Элизабете салам берди. ⁴¹ Элизабет Меръеминң саламыны эшиденде, гөвресиндәки чага гымылдап, Элизабет Мукаддес Рух билен долды. ⁴² Ол батлы гыгырып, шейле дийди: «Сен аяллар ичинде багтлысың, сениң гөврәниң мивеси-де багтлыдыр! ⁴³ Бу нәхили болды-да, Реббиминң энеси мениң яныма гелди. ⁴⁴ Ине, саламың гулагыма гелип етен бадына, гөврәмдәки чага бегенчден гымылдады. ⁴⁵ Иман гетирен аял багтлыдыр! Чүнки Реб тарапындан оңа айдыланлар ерине етер». ⁴⁶ Меръем шейле дийди: «Жаным Ребби өвги билен бейгелдйәр, ⁴⁷ Халасгәрим Худая рухум шатланяр. ⁴⁸ Чүнки Ол Өз гырнагының эжизлигини гөрди. Мундан бейләк бүтин несиллер маңа багтлы диер. ⁴⁹ Чүнки Гудратыгуйчли маңа улы ишлер этди. Онуң ады мукаддесдир. ⁵⁰ Онуң рехими несилден-несле Өзүнден горкянларың үстүндедир. ⁵¹ Ол голы билен гуйчли ишлер

этди, өз йүрек пикирлери билен магтанянлары даргатды. ⁵² Гүйчүлери тагтларындан дүшүрүп, эжизлери галдырды. ⁵³ Ачлары ныгматлар билен дойруп, байлары бош гайтарды. ⁵⁴⁻⁵⁵ Аталарымыза берен сөзи боюнча, Ыбрайым билен онуң несLINE мыдамалык рехим этмеги унутман, гулы Ысрайыла ярдам этди».

⁵⁶ Меръем Элизабетинң өйүндө үч ая голай болуп, соң өйүне гайтды.

Яхя пыгамбериң доглушы

⁵⁷ Элизабетинң гүни-сагады долуп, бир огул догурды. ⁵⁸ Гоңшулары хем-де доган-гарындашлары Реббинң оңа улы рехимдарлык эденини эшидип, онуң билен биле шатландылар.

⁵⁹ Секизинжи гүни огланы сүннетлемәге геленлеринде, онуң адына какасының ады ялы Зекеря дакжак болдулар. ⁶⁰ Йөне эжеси гаршы болуп: «Ёк, онуң ады Яхя болмалыдыр» дийди. ⁶¹ Она: «Сениң гарындашларының арасында Яхя атлы адам ёк» дийдилер. ⁶² Олар огланың какасына үм билен дүшүндирип, онуң нәме ат дакмакчыдыгыны сорадылар. ⁶³ Ол хем бир кичирәк тагта исләп, «Ады Яхядыр» дийип язды. Хеммелер хайран галдылар. ⁶⁴ Шол бада Зекеряның дили ачылып, Худая өвги айдып, геплемәге башлады. ⁶⁵ Бүтин гоңшулар горкдулар. Яхуда даглыгының әхли еринде бүтин бу вакаларың гүррүни эдилди. ⁶⁶ Муны эшиденлериң бары бу затлары йүреклеринде саклап: «Бу чага нәме боларка?» дийишйәрдилер. Чүнки Реббинң эли онуң биленди.

Зекеряның велилиги

⁶⁷ Огланың какасы Зекеря Мукаддес Рух билен долуп, велилик эдип дийди: «⁶⁸ Ысрайылың Худайы Реб мүбәрәк болсун! Ол Өз халкыны идемәге гелди, оңа гутулыш газандырды. ⁶⁹⁻⁷¹ Ол гадымдан Өз мукаддес пыгамберлериниң агзы билен айдышы ялы, бизе бендеси Давудың неслинден

бир гүйчли Халасгәр* чыкарып, душманларымыздан, бизи йигренйәнлерің әхлисиниң элинден гутулар ялы этди. ⁷²Ол муны аталарымыза рехим этжек, Өз мукаддес әхтини, ⁷³бизиң атамыз Ыбрайыма эден касамыны ятлажак болуп этди. ⁷⁴Ол бизи душманларымызың элинден халас эдип, ⁷⁵таквалык хем догрулык билен, өңүнде өмүрбойы Өзүне ыбадат этмәге бизе мүмкинчилик бержекдигини айдыпды.

⁷⁶Әй чага, сен хем хеммелерден бейик Худайың пыгамбери диен ады аларсың! ⁷⁷Чүнки сен Онуң ёлларыны тайярламак, Онуң халкына гүнәлериниң өтүлмеги билен гутулжакдыкларыны билдирмек үчин, Реббиң өңүнден йөрәрсин. ⁷⁸Себәби Худайымыз йүрегиниң рехимлигине гөрә, гаранкыда, өлүм көлегесинде отуранлара ышык бермек үчин, ⁷⁹аякларымызы парахатлык ёлуна гөнүкдирмек үчин, доган Гүн** кимин ёкарлардан бизи идемәге гелер». ⁸⁰Оглан болса улалып, рухы гүйчленйәрди. Ол Ысрайыла гөрүнмели гүнлерине ченли чөллерде болды.

2—НЖИ БАП

Исаның доглушы

¹Шол гүнлерде кайсар Август бүтин дүнйәде илат язувыны гечирмели диен буйругы чыкарды. ²Бу Кириниусың Сирия хәкимлик эдйән вагтында гечирилен илкинжи язувды. ³Хеммелер язылмак үчин өз шәхерлерине гитдилер. ⁴Юсуп-да Давудың өйүнден ве неслинден болансон, ол ерде адыны яздырмак үчин, Желиледәки Насыра шәхеринден ёла дүшүп, Давудың Яхудадакы Бейтуллахам диен шәхерине гитди. ⁵Гөврели адаглысы Меръем хем янын-дады. ⁶Олар Бейтуллахамдакалар, Меръемиң догурмалы гүни-сагады гелди. ⁷Ол илкинжи оглуны догруп, гундага долады-да, Оны бир ахырда ятырды. Чүнки олара мыхманханада ер ёкды.

* 1:69-71 *Бир гүйчли Халасгәр* — грекчеде: «бир гутулыш шахы».

** 1:79 *Доган Гүн* — бу ерде Месих гөз өңүнде тутуляр.

Чопанлар ве перишде

⁸ Шол төвереклерде чопанлар барды. Олар гижелерине дүзде галып, сүрүлерини бакардылар. ⁹ Ине, Реббин перишдеси оlara гөрүнди, Реббин ялкымы даш-төвереги ягтылды. Чопанлар гаты горкдулар. ¹⁰ Перишде оlara шейле дийди: «Горкман, ине, мен сизе бүтин халкы бегендиржек шатлыгы бушлаярын: ¹¹ Шу гүн Давудың шәхеринде сизе Халасгәр догулды. Ол Реб Месихдир. ¹² Сизе алапат шейле: сиз ахырда ятан, гундага долангы бир чаганы тапарсыңыз». ¹³ Бирденкә перишде билен бирликде Гөкдәки гошундан бир улы мәхелле гөрүнди. Олар Худайы өвүп дийәрдилер: ¹⁴ «Иң ёкарларда Худая шөхрат, ер йүзүнде паракатлык, ынсанлар арасында хошнетилик болсун!»* ¹⁵ Перишделер чопанларың янындан айрылып, Гөге чыканларында, чопанлар бири-бирлерине: «Бейтуллахама гидип, бу болан ваканы, Реббин бизе билдирен задыны гөрелиң» дийишдилер. ¹⁶ Шейлеликте, ылгап барып, Меръеми, Юсубы ве ахырда ятан чаганы тапдылар. ¹⁷ Муны гөрөнлеринде, бу чага хакда өзлерине айдылан сөзи оlara гүррүң бердилер. ¹⁸ Муны эшиденлеринң бары чопанларың айданларына хайран галдылар. ¹⁹ Меръем болса бу затлар хакда ягшы ойланып, буларың барыны йүрегинде саклаярды. ²⁰ Чопанлар хемме гөрүп-эшиденлериниң өзлерине айдылышы ялы боланлыгы үчин, Худайы шөхратландырып, өвүп, ызларына өврүлдилер.

Иса ыбадатханада Худая хөдүрленйәр

²¹ Секизинжи гүн долуп, чаганы сүннетлеме вагты етенде, энесиниң гөвресине дүшмезден өң, перишдәниң айдышы ялы, Онуң адына Иса дақдылар. ²² Мусаның канунында беян әдилен чиле дөври тамам боланда, Реббе багышламак

* 2:14 *Ер йүзүнде... болсун* — ин гадымы голязмаларда: «Ер йүзүнде Оны разы әден ынсанlara паракатлык болсун».

үчин, Исаны Иерусалиме гетирдилер. Чүнки Реббинң канунында: «Илкинжи доглан хер бир эркек чага Реббе багышланмалыдыр» дийип язылыпдыр.

²³ Ене Реббинң канунында айдылышына гөрә, олар ²⁴ бир жүбүт гумры я-да ики кепдери чагасыны гурбан этмек үчин гитдилер. ²⁵ Иерусалимде Симун атлы бир адам барды. Ол догры хем диндар болуп, Ысрайылың теселли тапжак вагтына гарашярды ве Мукаддес Рух онуң үстүндеди. ²⁶ Оңа Реббинң Месихини гөрмезден өң өлүм гарасыны гөрмежекдиги Мукаддес Рух тарапындан айдылыпды. ²⁷ Ол Рухуң ёл гөркезмеси билен ыбадатхана гелди. Исаның эне-атасы канунда язылан адаты бержай этмек үчин, чаганы ичерик гетиренлеринде, ²⁸ Симун Оны гужагына алып, Худая алкыш окап, шейле дийди: «²⁹ Я Реб, берен сөзүңе гөрә, инди хызматкәриңи саг-аман гойбер. ³⁰ Чүнки Сениң бүтин халкларың гөзүниң алнында тайярлап гоян, ³¹ миллетлери ягтылтжак ышыгыңы, ³² халкың Ысрайылың шөхраты болан гутарышыңы гөзүм гәрди». ³³ Юсуп билен чаганың энеси* Ол хакда айдылян сөзлере хайран галдылар. ³⁴ Симун оlara ак пата берип, әжеси Меръеме шейле дийди: «Ине, бу чага Ысрайылда көплериң йыкылмагы ве галмагы үчин, чекишмелер турузжак алапат болмак үчин белленендир. ³⁵ Әнчеме йүреклериң пикирлери әшгәр болар ялы, сениң хем жаныңа бир гылыч сокулар».

³⁶ Ашер тайпасындан болан Фануилиң велилик эдйән гызы Анна-да шол ердеди. Онуң яшы гаррылыга етипди. Гызлыгындан соңра әри билен еди йыл яшап, ³⁷ инди болса яшы сегсен дөрде етен бу дул хатын ыбадатханадан чыкман, гиже-гүндиз ораза тутуп, дога эдип, ыбадат билен мешгулды. ³⁸ Ол хем эдил шол вагт гелип, Реббе өвги айдып, Иерусалимиң гутулмагына гарашянларың барына бу чага хакда гүррүң берди. ³⁹ Юсуп билен Меръем Реббинң

* 2:33 *Юсуп билен чаганың энеси* — иң гадымы голязмаларда: «Чаганың эне-атасы».

кануны боюнча әхли зады бержай эденлеринден соң, Желиледәки шәхерлери Насыра доландылар. ⁴⁰ Чага улал-ярды, гүйчленип акылдарлыкда өсйәрди. Худайың мерхе-мети Онуң үстүндеди.

Иса ыбадатханада

⁴¹ Исаның эне-атасы хер йыл Песах байрамында Иеру-салиме гидердилер. ⁴² Ол он ики яшындака, байрам адаты боюнча Иерусалиме гитдилер. ⁴³ Олар байрам гүнлерини өтүрип, ызларына долананларында, етгинжек Иса Иеруса-лимде галды. Юсуп билен чаганың эжеси муны билмейәр-дилер. ⁴⁴ Олар Оны ёлагчыларың арасындадыр өйдүп, бир гүнлүк ёлы йөредилер. Онсоң, Оны доган-гарындашларың, дост-ярларың арасындан гөзлөп башладылар. ⁴⁵ Тапман-соңлар, Оны гөзлөп, ызларына Иерусалиме доландылар. ⁴⁶ Үч гүнден соң, Оны ыбадатханадан тапдылар. Ол мугал-лымларың арасында отурып, оlara гулак асып, сораглар берйәрди. ⁴⁷ Исаны динлейәнлеринң бары Онуң пайхасына, берйән жогапларына хайран галярдылар. ⁴⁸ Эне-атасы Оны гөрөнлеринде гең галдылар, эжеси Оңа: «Оглум! Нәме бейтдиң? Ине, какаң икимиз Сени гаты гайгы эдип гөзле-дик» дийди. ⁴⁹ Иса оlara: «Мени нәмә гөзледиңиз? Сиз Мениң Атамың өйүнде болмалыдыгымы билмейәрмиди-низ?» дийди. ⁵⁰ Эмма олар Онуң айдан бу сөзүне дүшүнме-дилер. ⁵¹ Онсоң Иса эне-атасы билен биле Насыра гайтды, оларың табынлыгында галды. Онуң эжеси бүтин бу затлары йүрегинде саклаярды. ⁵² Иса акылдарлыкда, бойда өсүп, Худайың хем адамларың мәхрини газанярды.

3—НҖИ БАП

Яхяның вагзы

¹ Кайсар Тибериусың хәкимлигиниң он бәшинжи йы-лында, Понтиус Пилатус Яхуданың хәкимикә, Хиродес Же-лиле тетрархы, онуң доганы Филипус Итуреа ве Трахонитис велятының тетрархы, Лисанияс Абилиниң тетрархыды.

² Ханна билен Каяфа хем баш руханыды. Шонда чөлде Зекеряның оглы Яхя Худайың сөзи гелди. ³ Ол Иорданың төверегиндәки бүтин юртлара айланып, гүнәлериң өтүлмеги үчин тоба эдип чокундырылмагы вагыз эдйәрди. ⁴ Шонун ялы-да, Ишая пыгамбериң китабында язылгыдыр: «Чөлде гыгыряның сеси: Реббинң ёлуны тайярлаң, Онуң ёдаларыны догрулаң. ⁵ Хер дере долдурылар, хер даг, депе песелдилер, эгри ёллар догралдылар, чаркандаклы ёллар текизленер. ⁶ Бүтин адамзат Худайың гутарышыны гөрер». ⁷ Яхя чокундырылжак болуп янына гелиән халайыга шейле диййәрди: «Эй, алахөврэнлер несли! Гелжек газапдан гачмагы сизе ким салгы берди? ⁸ Инди, тоба мынасып мивелер өндүриң. Ичинизден: „Бизиң атамыз Ыбрайымдыр“ дийип башламаң. Чүнки мен сизе айдярын: Худай Ыбрайыма шу дашлардан-да перзент яратмагы башаряндыр. ⁹ Палта эййәм агачларың дүйбүнде ятыр: оңат миве бермейән агач кесилип, ода ташланар». ¹⁰ Халайык ондан: «Онда, биз нәме этмели?» дийип сорады. ¹¹ Ол: «Ики көйнекли бирини көйнексизе берсин. Азыклы хем шонун ялы этсин» дийди. ¹² Салгытчылар-да чокундырылмак үчин онун янына гелип: «Мугаллым, биз нәме этмели!» дийдилер. ¹³ Яхя олар: «Өзүңизе беллененден артык алмаң» дийди. ¹⁴ Эсгерлер-де: «Онда, биз нәме этмели?» дийип, ондан сорадылар. Олар: «Хич кими таламаң, хич киме төхмет атмаң, өз хакыңызга кайыл болуң» дийди. ¹⁵ Халк гарашып дурка, хем-меси Яхя хакда өз ичлеринден: «Бу Месихмикә?» дийип ойланярдылар. ¹⁶ Яхя хеммесине шейле дийди: «Мен сизи сув билен чокундыярын, йөне менден гүйчли Бири гелер. Мен Онуң чарыгының багыны чөзмәге-де мынасып дәл-дирин. Ол сизи Мукаддес Рух хем от билен чокундырар. ¹⁷ Онуң күреги элиндедир. Ол харман ерини сүпүрип, бугдайы аммарына үйшүрип, саманы сөнмез отда якар». ¹⁸ Ол башга-да көп өвүт-үндев эдип, халка Хош Хабары вагыз эдйәрди. ¹⁹ Эмма Хиродес тетрарх доганының аялы Хиродия үчин ве өз эден әхли эрбет ишлери үчин, Яхяның

кәйинжине сезевар боланы зерарлы, ²⁰бу әхли эрбетлик-лериң үстүне Яхяны зындана салмаклығы хем гошды.

Иса чокундырылар

²¹Бүтин халк чокундырылып йөркә, Иса-да чокундырылды. Ол дога эдип отырка, Гөк ачылып, ²²Мукаддес Рух жан-тен болуп, кепдери кимин Онуң үстүне инди. Гөкден: «Сен Мениң сөйгүли Оглумсың. Мен сенден көп разыдырын» диен оваз гелди.

Исаның несил шежереси

²³Иса Өз хызматына башлан вагты отуз яшларындады, чак эдилишине гөрә, Юсуп оглы, Эли оглы, ²⁴Маттат оглы, Леви оглы, Мелки оглы, Яннай оглы, Юсуп оглы, ²⁵Маттатя оглы, Амос оглы, Нахум оглы, Эсли оглы, Наггай оглы, ²⁶Маат оглы, Маттатя оглы, Семейн оглы, Ёсех оглы, Ёда оглы, ²⁷Ёнанан оглы, Риса оглы, Зерубабел оглы, Шеалтиел оглы, Нери оглы, ²⁸Мелки оглы, Адди оглы, Косам оглы, Элмадам оглы, Эр оглы, ²⁹Ешу оглы, Элизер оглы, Ёрим оглы, Маттат оглы, Леви оглы, ³⁰Симун оглы, Иуда оглы, Юсуп оглы, Ёнам оглы, Эляким оглы, ³¹Мелеа оглы, Менна оглы, Маттата оглы, Натан оглы, Давут оглы, ³²Ессе оглы, Обед оглы, Боаз оглы, Салмон оглы, Нахшон оглы, ³³Аминадап оглы, Рам оглы, Хесрон оглы, Перес оглы, Иуда оглы, ³⁴Якуп оглы, Ысхак оглы, Ыбрайым оглы, Тераз оглы, Нахор оглы, ³⁵Серух оглы, Реу оглы, Пелег оглы, Эбер оглы, Шела оглы, ³⁶Каинан оглы, Арфакшад оглы, Сам оглы, Нух оглы, Ламек оглы, ³⁷Метушелах оглы, Ханок оглы, Яред оглы, Махалалеел оглы, Каинан оглы, ³⁸Энош оглы, Шит оглы, Адам оглы, Худай оглуды.

4—НЖИ БАП

Иса чөлде сыналяр

¹Иса Мукаддес Рух билен долуп, Иордандан ызына өврүлди. Рух оны чөле әкитди. ²Иблис Исаны кырк гүлләп

сынады. Ол бу гүнлериң довамында хич бир зат иймән, олар өтенде болса ажыкды. ³Иблис Оңа: «Сен Худайың Оглы болсаң, шу даша чөрек бол дийип буюр» дийди. ⁴Иса оңа шейле жогап берди: «„Адам дине чөрек билен дәл, эйсем, Худайың хер сөзи билен хем яшаяндыр*“ дийип язылгыдыр» дийди. ⁵Иблис Оны бир белент ере чыкарып, бир салымың ичинде дүнйәниң бүтин патышалыкларыны гөркезип, ⁶шейле дийди: «Мен Саңа шуларың хеммеси-ниң ыгтыярыны хем шөхратыны берейин, чүнки булар мана табшырылды. Мен олары исләниме берип билийәрин. ⁷Сен маңа сежде этсең, буларың бары Сениңки болар». ⁸Иса оңа шейле жогап берди: «Мениң янымдан гүм бол, шейтан! Өз Худайың Реббе сежде эт, дине Оңа гуллуқ эт дийип язылгыдыр». ⁹Иблис Оны Иерусалиме элтди, ыбадатхананың күнресинде отурдып, Оңа шейле дийди: «Сен Худайың Оглы болсаң, Өзүңи шу ерден ашак зың. ¹⁰Себәби: „Ол Сен хакда Өз перишделерине Сени горасынлар дийип буйрук берер“. ¹¹„Олар аягын даша дегәймесин дийип, Сени эллеринде гөтерерлер“ дийип язылгыдыр». ¹²Иса оңа: «„Өз Худайың Ребби сынама“ дийлендир» дийди. ¹³Иблис бүтин сынаглары гутарандан соң, бирнәче вагтлап Онун янындан айрылып гитди.

Иса Желиледе

¹⁴Иса Рухуң гүйжи билен Желилә өврүлди. Ол хакдакы гүррүнлер бүтин шол төвереклере яйрады. ¹⁵Ол хеммелер тарапындан хорматланып, оларың синагогаларында сапак берийәрди. ¹⁶Иса Өз өнүп-өсен ери болан Насыра гелди. Эндиги боюнча Сабат гүни синагога барды ве Мукаддес Язгылардан окамак үчин, ёкары турды. ¹⁷Оңа Ишая пыгам-беринң китабы берилди. Ол хем китабы ачып, шу сөзлериң язылан ерини тапды: ¹⁸«Реббинң Рухы үстүмдедир. Чүнки

* 4:4 *Чөрек билен... яшаяндыр* — иң гадымы голязмаларда: «чөрек билен яшаян дәлдир».

гарыплара Хош Хабары билдирмегим үчин Мени месх этди; Мени туссаглара азатлыгы, көрлере гөзлериниң ачылмагыны ыглан этмәге, зулум астындакылары азатлыга чыкармага, ¹⁹ Реббин мерхемет йылыны ыглан этмәге иберди». ²⁰ Онсоң китабы япып, ызына — хызматкәре берди-де отурды. Синагогадакыларың хеммесиниң гөзи Оңа дикилди. ²¹ Ол болса олара гүррүң бермәге дурды: «Сизиң эшиден бу язгыңыз шу гүн бержай болды». ²² Хеммелер Оны тарыплап, Оңуң агзындан чыккан мәхирли сөзлере тәсин галып: «Бу Юсубың Оглы дәлми?» дийишйәрдилер. ²³ Иса олара шейле дийди: «Сиз, хөкман, Маңа „Тебип, өзүңе эм эт!“ диен накылы айдарсыңыз, „Капернаумда боланыны эшиден затларымызы шу ерде, Өз юрдунда-да эт“ диерсиниз». ²⁴ Ол ене шейле дийди: «Сизе догрусыны айдярын: хич бир пыгамбер өз юрдунда кабул эдилйән дәлдир. ²⁵ Сизе догрусыны айдярын: Ылясың заманында Ысрайылда биртопар дул хатын барды. Гөк үч йыл алты айлап багланып, бүтин юрда ачлык дүшенде, ²⁶ Ыляс оларын хич бириниң янына иберилмән, диңе Сайдадакы Сарепта шәхеринде болан бир дул хатының янына иберилди. ²⁷ Элиша пыгамберин заманында-да Ысрайылда биртопар хейвере кеселли адам барды. Йөне сириялы Наамандан башга оларын хич бири тәмиз болмады». ²⁸ Бу сөзлери эшиденлеринде, синагогадакыларың хеммеси гахар-газаба мүндүлер. ²⁹ Туруп, Оны шәхерден ковдулар, шәхерлериниң ерлешен дагының башына элтип, шол ерден ашак зынжак болдулар. ³⁰ Эмма Иса оларын арасындан гечип, ёла рована болды.

Иса арвах-жыны ковяр

³¹ Иса Желилөниң бир шәхери болан Капернаума гелди. Сабат гүнлеринде халка сапак берерди. ³² Халк Оңуң таглыматына хайран галды. Чүнки Оңуң сөзи эрк-ыгтыярлыды. ³³ Синагогада арвах-жынлы бир адам барды. Ол батлы сес билен гыгырып, шейле дийди: ³⁴ «Гой, бизиң билен нәме ишин бар, эй, Насыралы Иса? Бизи хеләк этмәге

гелдинми? Мен Сениң кимдигиңи билийэрин, Сен Худайың Мукаддесисин». ³⁵ Иса оңа кәйәп: «Сесини чыкарма-да, чык!» дийди. Жын хем ол адамы синагоганың ортасында ере йыкды-да, хич бир зыян етирмән, ондан чыкды. ³⁶ Хеммелер хайран галышып, бири-бирлерине: «Бу нәхили сөз? Ол ыгтыяр хем гудрат билен ал-арвахлара буйрук берйәр. Олар хем чыкярлар» дийишдилер. ³⁷ Ол хакдакы гүррүң шол төвереклериң хемме ерине яйрады.

Иса көп сыркавлары сагалдыр

³⁸ Иса синагогадан чыкып, Симуның өйүне барды. Симуның гайыненесини агыр гыззырма тутуп ятырды. Ол хакда Иса хайыш этдилер. ³⁹ Иса онуң башужунда дуруп, гыззырма кәеди. Гыззырма ондан айрылып, ол деррев өр турды-да, олара хызмат этмәге дурды. ⁴⁰ Гүн яшанда, дүрли сыркавчылыклары бар адамлары Онуң янына гетирдилер. Иса хем эллерини хер бириниң үстүне гоюп, олары сагалтды. ⁴¹ Көпүсинден жынлар: «Сен Худайың Оглы Месихсиң!» дийип, гыгырышып чыкярды. Иса хем кәйәп, олары геплетмейәрди. Чүнки Онуң Месихдигини билийәрдилер. ⁴² Даң атанда, Иса чыкып бир ере гитди. Йөне халайык Оны гөзлөп, янына гелди, ол ерден гитмез ялы, олар Иса-ны алып галжак болдулар. ⁴³ Иса олара шейле дийди: «Худайың Патышалыгының Хош Хабарыны Мен бейлеки шәхерлере-де билдирмели. Чүнки Мен мунуң үчин вагыз этдим». ⁴⁴ Шейдип, Ол Желиләниң* синагогаларында вагыз эдйәрди.

5—НҖИ БАП

Исаның илкинҗи шәгиртлери

¹ Бир гүн халайык Худайың Сөзүни динлежәк болуп, Исаның дашыны алып дурка, Ол Женесарет көлүниң кена-рында дурды. ² Шонда Исаның гөзи көлүң якасында дуран

* 4:44 *Желиле* — иң гадымы голязмаларда: «Яхуда».

и́ки гайыга дүшди. Балыкчылар гайыклардан дүшүп, торларыны ювуп дурдулар. ³ Иса гайыкларың бирине мүнүп, гайыгың эеси Симундан кенардан бираз узаклашмагы хайыш этди. Онсоң гайыкда отуран еринден халка сапак бермөге дурды. ⁴ Сөзүни гутаранда Симуна: «Чуң ере гидиң-де, ав үчин торларыңызы сува зыңың» дийди. ⁵ Симун Оңа шейле дийди: «Уссат! Бүтин гиже зэхмет чекип, хич бир зат тутуп билмедик, йөне Сениң сөзүң хатырасына торлары зыңайын». ⁶ Муны эденлеринде, шейле көп балык тутдулар велин, торлары йыртылып уграды. ⁷ Бейлеки гайыкдакы ёлдашларына гелип көмеклешмеклери үчин эллерини булап ышарат этдилер. Олар хем гелип, и́ки гайыгы-да балыкдан долдурдылар. Гайыклар тас сува батыпды. ⁸ Симун Петрус муны гөрөнде: «Я Реб, мениң янымдан айрыл, чүнки мен бир гүнөкэр адам!» дийип, Исаның дызына йыкылды. ⁹ Себәби тутан балыкларының көпдүгине ол ве янындакыларың хеммеси — ¹⁰ Симуның ёлдашлары болан Зебедейиң огуллары, Якуп билен Яхя хем хайран галдылар. Иса Симуна: «Горкма, сен мундан бейлөк ынсанлары тутарсың» дийди. ¹¹ Шейлеликте, олар гайыкларыны кенара чыкарып, бар зады ташлап, Онуң ызына дүшдүлөр.

Иса хейвере кеселлини сагалдыр

¹² Иса шәхерлерин бириндекә, тутуш эндамы хейвере кеселли бир адам гелди. Ол Исаны гөрөнде, йүзүни ере берип, Оңа: «Я Реб, ислесең, мени тәмиз эдип билерсиң» дийип ялбарды. ¹³ Иса хем элини узадып: «Ислейәрин, тәмиз бол!» дийди-де, оңа элини дегирди. Хейвере кесели деррев ол адамдан айрылды. ¹⁴ Иса оңа: «Муны хич киме айтма» дийип табшырды-да: «Йөне бар-да, өзүни рухана гөркез, хеммелере гүвәлик болар ялы, тәмизлигиң үчин Мусаның табшырыгы боюнча гурбан багыш эт» дийди. ¹⁵ Иса хадакы гүррүңлер барха яйрайрды. Исаны динҗежек, сыркавлыкларындан ачылжак болуп, Онуң янына улы мәрекелер йыгнанярды. ¹⁶ Эмма Ол чөллере чыкып дога эдйәрди.

Бир ысмазың сагалдылышы

¹⁷ Бир гүн Иса сапак берип отырды. Желилэнинң әхли обаларындан, Яхудадыр Иерусалимден гелен фарисейлер билен канунчылар-да шол ерде отырдылар. Реббин гудраты Онуң сыркавлара шыпа бершинде өзүни гөркезйәрди. ¹⁸ Шол вагт бирнәче адам бир ысмазы дүшеги билен гөтерип гетирдилер. Оны ичерик салып, Исаның өңүнде ятыр-жак болдулар. ¹⁹ Эмма мәреке зерарлы ичерик салмак үчин ёл тапман, өйүң үстүне чыкып, үчегин арасындан оны дүшеги билен орта — Исаның өңүне дүшүрдилер. ²⁰ Ол хем оларың иманыны гөрүп: «Эй адам, сениң гүнәлериң өтүлди» дийди. ²¹ Канунчылар билен фарисейлер: «Худая дил етирийән бу адам ким? Гүнәлери Худайдан башга ким өтүп билжек?» дийип, ичлерини геплетмәге башладылар. ²² Эмма Иса оларың нәмә ойланяныны билип, олар шейле дийди: «Нәме ичинизи гепледйәрсиниз? ²³ Хайсы аңсат, „Гүнәлерин өтүлди“ диймекми я-да „Тур, йөрә“ диймек? ²⁴ Эмма сиз Ынсан Оглуның ер йүзүнде гүнәлери өтмәге ыгтыярының бардыгыны билер ялы...» дийди-де, ысмаз болан адама: «Саңа диййәрин, тур, дүшегини ал-да, өйүне гит» дийди. ²⁵ Ол хем деррев оларың гөзлерининң алнында өр туруп, дүшегини алды-да, Худайы шөхратландырып, өйүне гитди. ²⁶ Хеммелер хайран галышып, Худайы шөхратландырдылар, горкы билен долуп: «Бу гүн гең затлар гөрдүк» дийишдилер.

Левиниң шәгиртлере гошулышы

²⁷ Иса дашарык чыканда, гүмрүкханада отуран Леви атлы салгытчыны гәрди. Ол оңа: «Мениң ызыма дүш!» дийди. ²⁸ Ол хем бар зады ташлап, турды-да, Онуң ызына дүшди. ²⁹ Леви өз өйүнде Иса үчин бир улы зыяпат берди. Сачагың башында олар билен отуран биртопар салгытчы ве башга көп адам барды. ³⁰ Фарисейлер билен оларың канунчылары Онуң шәгиртлерине: «Нәме үчин салгытчылардыр гүнәкәрлер билен биле ийип-ичйәрсиниз?» дийип

хүнүрдешдилер. ³¹ Иса оlara: «Тебиp сагларa дэл-де, сыр-кавларa гeрeкдиp. ³² Мен догры адамлары дэл-де, гүнәкәр-лери тоба чагырмага гeлдим» дийип жогап берди.

Ораза барада сораг

³³ Олар хем Она шейле дийдилер: «Нәме үчин Яхянын шәгиртлери йыгы-йыгыдан ораза тутуп, дога эдйәрлер, фарисейлериңки хем шейле, йөне Сениң шәгиртлериң ийип-ичип йөрлөр?» ³⁴ Иса шейле жогап берди: «Гиев янларындака, сиз тойдакылара ораза тутдуруп билерсинизми?» ³⁵ Эмма гиевиң оларың янындан алынжак гүнлери гелер, олар шонда, шол гүнлерде ораза тутарлар». ³⁶ Иса оlara бир тымсал айтды: «Хич ким тәзе эшикден бир бөлек йыртып алып, көне эшиге ямалык этмез. Ёгса, ол тәзәни йыртар хем-де тәзеден алнан ямалык көне эшиге гелишмез. ³⁷ Хич ким-де тәзе шерабы көне мешиклере гуймаз. Ёгса, тәзе шерап мешиклери ярып, дашары дөкүләр, мешикләр заяланар. ³⁸ Тәзе шерап тәзе мешиклере гуялмалыдыр. Шейлеликде, икиси-де аман галар. ³⁹ Хич ким-де көне шерабы иченсоң тәзәни күйсөмөз, чүнки „Көнөси оңат“ диер».

6—НҖЫ БАП

Сабат гүни барада сораг

¹ Песахың икинжи гүнүндө соңкы илкинжи сабат гүни Иса бугдайлыгың арасындан гечип барярка, шәгиртлери бугдай башларыны ёлуп, аяларында овуп иййәрдилер. ² Фарисейлериң кәбирлери оlara: «Нәме үчин Сабат гүни этмөсиз зады эдйәрсиниз?» дийдилер. ³ Иса оlara шейле дийди: «Сиз өзи ве янындакылар ач галанларында, Давудың нәме эденини оламадыңызмы?» ⁴ Ол Худайың өйүнә барды-да, Худая хөдүрленен, руханылардан башга хич кимин иймели дэл чөрөклерини алып ийди ве янындакылара хем берди». ⁵ Оlara: «Ынсан Оглы сабат гүнүниң хем Реббидир» дийди. ⁶ Ене бир сабат гүни Иса синагога барып, сапак бермәге

дурды. Ол ерде саг эли гурап, инчелен бир адам барды. ⁷ Канунчылар билен фарисейлер Оны айыплажак болуп, «Сабат гүни шыпа эдермикэ?» дийип, Оны аңтадылар. ⁸ Иса оларың пикирлерини билип, эли гурап, инчелен адама: «Ёкары гал-да, ортада дур» дийди. Ол хем ёкары галып дурды. ⁹ Онсоң Иса олара шейле дийди: «Сизден сораярын: Сабат гүни нәме этмек догры, ягшылык этмекми я яманлык этмек? Жан халас этмекми я өлдүрмек?» ¹⁰ Онсоң төверегиндәкилерин хеммесине серетди-де, яңкы адама: «Элиңи узат!» дийди. Ол хем шейле этди ве эли бейлекиси ялы сагалды. ¹¹ Олар болса гахар-газаба мүнүп, Иса нәме этмелидиги барада өз араларында гүррүңе башладылар.

Иса он ики ресулыны сайлаяр

¹² Шол гүнлерин биринде Иса дога этмәге дага чыкып, узын гижәни Худая дога этмек билен гечирди. ¹³ Гүндиз боланда шәгиртлерини янына чагырды. Олардан он икисини сайлап, ресуллар адыны дакды. Сайланлары шулардыр: ¹⁴ Петрус адыны берени Симун ве онуң доганы Андреас, Якуп ве Яхя, Филипус ве Бартоломеус, ¹⁵ Матта ве Томас, Алфеусың оглы Якуп ве Ватанчы дийилйән Симун. ¹⁶ Якубың оглы Иуда ве сонра Оңа хайынлык эден Иуда Искарот. ¹⁷ Иса олар билен ашак инип, бир текиз ерде дурды. Ол ерде шәгиртлеринден ыбарат бир улы мәреке ве бүтин Яхудадан, Иерусалимден, Сайданың ве Суруң кенар якаларындан Оны динлемәге, сыркавлыгындан ачылмага гелен улы халк көпчүлиги барды. ¹⁸ Ал-арвахлардан ыза чекйәнлер-де шыпа тапярдылар. ¹⁹ Бүтин мәреке Оңа эл дегиржек болуп дыржашярды. Чүнки Ондан гүйч чыкып, хеммесине шыпа берйәрди.

Багтлылар ве багтсызлар

²⁰ Иса шәгиртлерине гарап, шейле дийди: «Эй гарыплар, сиз багтлысыңыз, чүнки Худайың Патышалыгы сизинкидир. ²¹ Хәзирки ачлар, сиз багтлысыңыз, чүнки доярсыңыз.

Хәзирки аглаяңлар, сиз багтлысыңыз, чүнки гүлерсиңиз. ²² Ынсан Оглы себәпли адамлар сизи йигренип, араларындан кован вагтлары, сизе сөгүп, адыңызы ямана чыкаран вагтлары сиз багтлысыңыз! ²³ Шол гүн шатланың, бегенчден бөкүң, чүнки Гөкде алжак сылагыңыз улудыр. Оларың аталары-да пыгамберлере шейле эдендирлер. ²⁴ Эмма вай сизе, эй байлар! Чүнки сиз өз теселлиңизи алансыңыз. ²⁵ Вай сизе, эй, хәзирки доктлар! Чүнки сиз ач галарсыңыз. Вай сизе, эй, хәзирки гүлйәнлер! Чүнки сиз яс тутуп агларсыңыз. ²⁶ Әхли адамлар сизи тарыплан махалы вай халыңыза! Чүнки оларың аталары ялан пыгамберлере-де шейле эдендирлер».

Душманларыңызы сөйүң

«²⁷ Эмма, эй, Мени динлейәнлер, сизе диййәрин, душманларыңызы сөйүң, өзүңизи йигренйәнлере ягшылык эдиң. ²⁸ Өзүңизе гаргаянлар барада ягшы дилегде болун, өзүңизи ынжыдыяңлара дога эдиң. ²⁹ Бир янагыңа урана ол янагыңы-да тут. Донуңы аландан көйнегиңи хем гайгырма. ³⁰ Саңа дилег салана бер, өзүңден бир зат аландан ызына дилеме. ³¹ Адамларың өзүңизе нәме этмегини ислейән болсаңыз, сиз-де оlara шейле эдиң. ³² Сиз өзүңизи сөййәнлери сөййән болсаңыз, мунуң билен нәме абрай газанярысыңыз? Чүнки гүнәкәрләр-де өзлерини сөййәнлери сөййәрлер. ³³ Сиз өзүңизе ягшылык эдйәнлере ягшылык эдйән болсаңыз, мунуң билен нәме абрай газанярысыңыз? Чүнки гүнәкәрләр-де муны эдйәрлер. ³⁴ Ызына алмак тамасы билен карз берйән болсаңыз, мунуң билен нәме абрай газанярысыңыз? Чүнки гүнәкәрләр-де долы ызына алмак ниети билен гүнәкәрлере карз берйәрлер. ³⁵ Душманларыңызы сөйүң, ягшылык эдиң, ызына алмагы умыт этмән карз берин. Шейлеликде, байрагыңыз улы болуп, Хеммелерден Бейик Боланың огуллары боларсыңыз. Чүнки Ол гадыр билмезлере-де, яманлара-да мәхрибандыр. ³⁶ Атаңызың рехимдар болшы ялы, сиз-де рехимдар болуң».

Башгаларың үстүндөн хөкүм чыкармаң

«³⁷ Башгаларың үстүндөн хөкүм чыкармаң, сизиң-де үс-түңизден хөкүм чыкарылмаз. Иш кесмәң, сизе-де иш кесилмез. Багышлаң, сиз-де багышланарсыңыз. ³⁸ Берин, сизе-де берлер. Гужагыңыза басылып силкеленип, пүре-пүр, оңат өлчөг билен берлер. Чүнки хайсы өлчөг билен өлчесеңиз, сизе-де шол өлчөг билен өлчелер». ³⁹ Иса олара бир тымсал хем айтды: «Көр көри идип билерми? Икиси хем гуя гачаймазмы. ⁴⁰ Шәгирт өз мугаллымындан ёкары дәлдир, йөне кәмиллешенсон, хер кес өз мугаллымы ялы болар. ⁴¹ Нәме үчин сен доганыңың гөзүндәки чөпи гөр-йәрсин-де, өз гөзүндәки агажы сайгармаярсын? ⁴² Я-да өз гөзүндәки агажы гөрмән, доганыңа нәдип: „Доган! Гел, сениң гөзүндәки чөпи чыкарайын“ дийжек? Эй икийүзли! Илки өз гөзүндән агажы чыкар. Шонда доганыңың гөзүндәки чөпи чыкармак үчин оңат сайгарарсың».

Агач ве онуң мивеси

«⁴³ Оңат агажың эрбет миве бермейши ялы, эрбет агач-да оңат миве бермез. ⁴⁴ Агач өз мивесинден таналаяндыр. Себәби не тикенден инжир алыняндыр, не-де чалыдан үзүм йыгыляндыр. ⁴⁵ Оңат адам йүрегиниң оңат хазынасындан оңат зат чыкаряндыр. Эрбет адам-да йүрегиниң эрбет хазынасындан эрбет зат чыкаряндыр. Чүнки онуң агзы йүрегинден жошаныны сөзлейәндир. ⁴⁶ Нәме үчин Маңа „Я Реб! Я Реб!“ дийип-де, айданларымы этмейәрсиңиз? ⁴⁷ Мениң яныма гелйән, Мениң сөзлерими эшидип, олары бержай эдйән адамың ким ялыдыгыны Мен сизе айдайын. ⁴⁸ Ол бир өй салан адам ялыдыр. Бу адам ери чуң газып, бинаны бир гаяның үстүнде тутды. Сил геленде болса деря ол өе уруп, оны гымылдадып билмеди. Чүнки онуң бинасы гаяның үстүнде тутулыпды*. ⁴⁹ Йөне Мениң сөзлерими

* 6:48 *Чүнки... тутулыпды* — иң гадымы голязмаларда: «Чүнки өй гайым салныпды».

эшидип-де, бержай этмедик топрагың үстүндө бинятсыз өй салан адам ялыдыр. Деря ол өе уран бадына, өй йыкылып, онуң даргайшы горкунч болды».

7–НЖИ БАП

Йүзбашының иманы

¹ Иса бу сөзлери халка эшитдирип боландан соң, Капернаума барды. ² Бир йүзбашының эзиз гөрйөн хызматкәри сыркавлап, өлүм яссыгында ятырды. ³ Йүзбашы Иса барадакы гүррүнлери эшиденде, барып, хызматкәрини сагалтмагы Ондан хайыш этсинлер дийип, ехудыларын бирнөчө яшулусыны Онуң янына иберди. ⁴ Олар хем Исаның янына геленлеринде, Оңа чыны билен ялбарып, шейле дийдилер: «Ол муны этмегиңе мынасыпдыр. ⁵ Чүнки ол бизиң миллетимизи сөййәр, синагоганы-да бизе шол салып берди». ⁶ Иса олар билен биле гитди. Ол онуң өйүне голайланда, йүзбашы достларыны иберип, Оңа шейле дийди: «Я Реб, зэхмет чекме. Сениң өйүме гелмегиңе мен мынасып дәл. ⁷ Шонуң үчин хем мен өзүми Сениң яныңа гелмәге мынасып гөрмедим, йөне бир сөз айт, мениң хызматкәрим сагалар. ⁸ Чүнки мен бир гол астындакы адам, мениң гол астымда хем эсгерлер бар, бирине: „Гит“ диййәрин, гидйәр, ене бирине: „Гел“ диййәрин, гелйәр, хызматкәриме: „Шуны эт“ диййәрин, эдйәр». ⁹ Иса муны эшиденде, оңа хайран галды, ызына дүшүп гелйән халайыга йүзленип, шейле дийди: «Сизе диййәрин: Мен хатда Ысрайылда-да бейле иманы гөрөмок». ¹⁰ Ибериленлер өе гайдып геленлеринде, сыркав хызматкәр сагалан экен.

Иса бир дул хатының оглуны дирелдйәр

¹¹ Эртеси Иса Наин диен шәхере гитди. Шәгиртлериниң көпүси ве улы мәреке хем Онуң билен биле гитди. ¹² Иса шәхериң дервезесине голайланда, ине, бир өлини уградып барярдылар. Ол дул галан эжесиниң ялңыз оглуды. Шәхер халкының биртопары хем аялың янындадылар. ¹³ Реб энәни

гөрөндө, оңа хайпы гелип: «Аглама!» дийди. ¹⁴ Барып табыда элини дегирди, гөлегчилер хем дурдулар. Ол дийди: «Эй, яш йигит! Саңа диййэрин, тур!» ¹⁵ Өли еринден галып отурды-да, геплемэге башлады. Иса оны энесине говшурды. ¹⁶ Хеммелере горкы аралашды. Олар: «Арамызда бир улы пыгамбер пейда болупдыр, Худай Өз халкыны идемэге гелипдир» дийип, Худайы шөхратландырдылар. ¹⁷ Иса хакдакы бу гүррүң бүтин Яхуда, думлы-душа яйрады.

Иса ве Чокундырыжы Яхя

¹⁸ Яхяның шәгиртлери буларың әхлисини оңа хабар бердилер. ¹⁹ Яхя-да өз шәгиртлеринден икисини янына чагырып, Ребден: «Сен шол гелжек Месихми я биз башга бирине гарашмалымы!» дийип сорамага Онуң янына иберди. ²⁰ Олар Онуң янына гелип, шейле дийдилер: «Чокундырыжы Яхя бизи Сениң яныңа: „Сен шол гелжек Месихми я биз башга бирине гарашмалымы?“ дийип сорамага иберди». ²¹ Эдил шол вагт Иса биртопар адамлары сыркавлыклардан, дертлерден ве эрбет рухлардан сагалтды. Көп көрлерин гөзүни ачды. ²² Шейлеликте, Ол олара шейле дийди: «Гидиң-де, гөрүп-эшиденлериңизи Яхя хабар берин: көрлер гөрийәр, агсаклар йөрейәр, хейвере кеселлилер тәмизленйәр, керлер эшидийәр, өлүлер дирелйәр, гарыплара Хош Хабар вагыз эдилйәр. ²³ Мен себәпли бүдремедик багтлыдыр!» ²⁴ Яхяның иберен адамлары гиденден соң, Иса халайыга Яхя хакда гүррүң бермэге дурды: «Чөле нэме гөрмэге гитдиңиз? Елиң ыраян гамшынымы? ²⁵ Эйсем, нэме гөрмэге гитдиңиз? Непис эшиклер гейнен бир адамымы? Непис эшиклер гейнип, зовкы-сапада яшаянлар патышаларың көшклериндедир. ²⁶ Эйсем, нэме гөрмэге гитдиңиз? Бир пыгамберими? Хава, сизе айдырын: ол пыгамберден хем артыкдыр. ²⁷ „Ине, Мен Өз хабарчымы Сениң өңүнден иберйэрин. Ол өңден гидип, Сениң ёлуңы тайярлар“ дийип язылан шудур. ²⁸ Сизе диййэрин: аялдан догланларың арасында Чокундырыжы Яхядан улы пыгамбер

ёк, йөне Худайың Патышалыгында иң кичи хем ондан улудыр». ²⁹ Оны динлән бүтин халайык хем салгытчылар Худайың ёлуны оңладылар. Себәби Яхя тарапындан чокундырылдылар. ³⁰ Йөне фарисейлер билен канунчылар онун тарапындан чокундырылман, Худайың өзлери хакдакы ниетинден боюн гачырдылар. ³¹ Шонда Иса оlara шейле дийди: «Бу неслиң адамларыны Мен киме меңзедейин? Олар киме меңзейәр! ³² Олар базар еринде отурып, өз ёл-дашларына: „Сизе тўйдүк чалдык, танс этмединиз, агы этдик, агламадыңыз“ дийип гыгырян чагалара меңзейәрлер. ³³ Чўнки Чокундырыжы Яхя гелди, ол не чөрөк иййәр, не-де шерап ичйәр, сиз болса оңа „жынлы“ диййәрсиниз. ³⁴ Ынсан Оглы гелди, иййәр хем ичйәр, сиз: „Ине, хоран, аракхор, салгытчы, гүнәкәрлерин досты“ диййәрсиниз. ³⁵ Йөне акылдарлык өзүниң әхли чагалары тарапындан тассыкланды».

Иса ве гүнәкәр аял

³⁶ Фарисейлерден бири Исадан өзи билен биле нахар иймегини хайыш этди. Ол хем яңкы фарисейиң өйүне барып, сачак башында отурды. ³⁷ Ол шәхерде бир гүнәкәр аял барды. Ол Исаның фарисейиң өйүнде сачак башында отурандыгыны эшиденде, бир ак мермер гапда атыр ыслы яг гетирди. ³⁸ Ол аял ызда, Исаның аягына якын дуруп, аглап, гөзяшлары билен Онун аягыны ювмага дурды. Онсон өз сачы билен сүпүрип, аякларындан өпүп, ыслы яг билен яглады. ³⁹ Исаны өйүне чагыран фарисей муны гөрөнде: «Бу Адам пыгамбер болса, онда Өзүне элини дегирйән аялың кимдигини, нәхилидигини билерди. Бу аял бир гүнәкәр ахырын» дийип, ичини геплетди. ⁴⁰ Иса оңа: «Симун! Саңа бир айтжак задым бар» дийди. Ол хем: «Айдыбер, Мугаллым» дийди. ⁴¹ Иса шейле дийди: «Ики адам бир карз берижә бергилиди. Бириниң бәш йүз динар, бириниң хем элли динар бергиси барды. ⁴² Оларың бермөгә затлары болмансон, карз берижи икисиниң хем бергисини

гечди. Инди Маңа айт, оларың хайсысы оны көп сөөр?»
⁴³ Симун: «Мениң пикиримче, көпрәк карзы гечилен болса gerek» дийди. Иса: «Догры пикир этдин» дийди. ⁴⁴ Он-соң аяла тарап өврүлип, Симуна шейле дийди: «Бу аялы гөрйәнми? Мен сениң өйүңе гелдим, сен Маңа аягым үчин сув-да бермедин. Эмма ол Мениң аягымы гөзяшлары билен ювуп, сачы билен сүпүрди. ⁴⁵ Сен мени өпмедин, эмма бу аял гелелим бәри, ызыны үзмән аякларымдан өпүп отыр. ⁴⁶ Сен Мениң башымы зейтун ягы билен-де ягламадың, эмма бу аял аякларымы ыслы яг билен яглады. ⁴⁷ Шонуң үчин саңа айдярын: онуң көп болан гүнәлери гечилди. Онуң көп сөййәндигиниң себәби, ине, шунда. Эмма кимиң аз гүнәси гечилсе, ол аз сөөр». ⁴⁸ Аяла болса: «Сениң гүнәлериң гечилди» дийди. ⁴⁹ Онуң билен биле сачак башында отуранлар: «Гүнәлери-де гечйән бу кимкә?» дийшип, ичлерини геплетмәге башладылар. ⁵⁰ Иса болса аяла: «Иманың сени халас этди. Саг-аман гит» дийди.

8—НЖИ БАП

Исаның ызына эерен аяллар

¹ Шундан соң, Иса шәхерме-шәхер, обама-оба айланып, вагыз эдип, Худайың Патышалыгының хош хабарыны билдирийәрди. ² Он ики шәгирт ве эрбет рухлардан хем сыркавлыклардан гутулан кәбир аяллар, ичинден еди жын чыкан Магдалалы дийилийән Меръем, ³ Хиродесин өйүни доландырян Хузаның аялы Юханна, Сузанна ве башга-да биртопар аяллар Онуң янындады. Олар өз эмләклери билен Оңа* гуллуқ эдйәрдилер.

Экин тымсалы

⁴ Көп халайык үйшүп, хер шәхерден Исаның янына ыгннаналарында, Ол тымсал билен гүррүн берди: «⁵ Бир

* 8:3 Оңа — иң гадымы голязмаларда: «олар».

дайхан экин экмәге гидйәр. Экип йөркә, тохумларын бирнәчеси ёлуң якасына дүшйәр, олар депеленийәр ве гушлар гелип, олары чокалаярлар. ⁶ Бирнәчеси хем дашлыга дүшүп, гөгерен бадына гураяр, чүнки ызгар ёк экен. ⁷ Бирнәчеси тикенлериң арасына дүшйәр, тикенлер олар билен өсүп, олары басяр. ⁸ Бирнәчеси-де говы ере дүшенсоң, гөгерип, йүз эссе хасыл берйәр». Булары айдансоң: «Гулагы барлар эшитсин!» дийип гыгырды. ⁹ Шәгиртлери Ондан: «Бу тымсалың манысы нәме?» дийип сорадылар. ¹⁰ Ол шейле дийди: «Худайың Патышалыгының сырларына дүшүнмек укыбы сизе берилди, йөне башгаларына гөзләп гөрмесинлер, эшидип дүшүнмесинлер дийип, тымсаллар билен айдылар. ¹¹ Тымсалың манысы шейле: Тохум Худайың сөзүдир. ¹² Ёлуң якасына дүшен дәнелер сөзи эшидийән адамлары аңладяр. Йөне соң гутулмазлыклары үчин шейтан оларың калбындан сөзи согрупп алар. ¹³ Дашлык ере дүшенлер болса сөзи эшиденлеринде шатлык билен кабул эдийән адамлары аңладяр. Йөне олар көклериниң ёклугы үчин, аз вагтлайын иман эдип, сынаг вагты имандан дәнйәрлер. ¹⁴ Тикенлер арасына дүшенлер болса сөзи эшидийәнлери аңладяр, йөне бу яшайшың гайгылары, байлыклары, кейпи-сапасы олары барха богяр, олар хасыл бермейәрлер. ¹⁵ Говы топрага дүшенлер болса, Сөзи эшидип, оны ягшы хем ак йүреке саклап, сабыр билен миве берйәнлери аңладяр.

Әхли зат ягтылыга чыкар

¹⁶ Хич ким чыраны якып, онуң үстүни бир гап билен өртйән дәлдир я-да оны чарпаяның ашагында гойян дәлдир. Гайтам, ичерик гиренлер ышыгы гөрер ялы, оны чыра-даның үстүнде гойяндыр. ¹⁷ Чүнки белли болмажак гизлин зат ёкдур, билнип үсти ачылмажак яшырын зат ёкдур. ¹⁸ Шонуң үчин, эшидишиңизе үнс берин, чүнки кимде бар болса, она берлер, йөне кимде ёк болса, өзүнде бардыр дийип гүман эдийәни хем ондан алнар».

Исаның эжеси ве доганлары

¹⁹ Исаның эжеси билен доганлары Оны гөрмәгә гелди, йөне мәреке зерарлы, олар Онуң янына барып билмедилер. ²⁰ Оңа: «Эжең билен доганларың дашарда дурлар, Сени гөрмек ислейәрлер» дийип хабар берилди. ²¹ Эмма Иса: «Мениң эжем, доганларым — Худайың Сөзүни динләп, оны бержай эдйәнлердир» дийди.

Иса тупаны ятырар

²² Бир гүн Иса шәгиртлери билен бир гайыга мүнүп, олара: «Көлүң аңырсына гечелиң» дийди. Шейлеликде, уградылар. ²³ Баряркалар, Ол ука гитди. Көлдө бирден гүйчли ел туруп, гайыга сув долуп башлады, олар ховплы ягдая дүшдүлер. ²⁴ Шәгиртлер барып, Оны оярып: «Уссат, Уссат, хеләкленип барярыс!» дийдилер. Иса туруп, еле хем чайканын сува кәди, олар-да ятды, шейле ими-салалык болды. ²⁵ Ол шәгиртлерине: «Сизиң иманыңыз ханы?» дийди. Олар болса геңиргенишип, горкушып, бири-бирлерине: «Бу ким? Бу еле хем сува буйрук берйәр, олар-да гулак асар» дийишдилер.

Жынлы адамың сагалдылышы

²⁶ Олар Желиләниң гаршысында ерлешен гадаралыларың юрдуна гелдилер. ²⁷ Иса кенарда гайыкдан дүшенде, Оңа шол шәхерден болан ве кән вагт бәри жыны бар бир адам габат гелди. Бу эгинбаш геймән, өйде яшаман, мазарларың ичинде яшарды. ²⁸ Ол Исаны гөренде гыгырып, Онуң өңүнде ере йүзин йыкылып, батлы сес билен шейле дийди: «Эй Иса! хеммелерден бейик Худайың Оглы, мениң билен нәме ишиң бар? Саңа ялбарярын, мени гынама». ²⁹ Чүнки Иса арвах ол адамдан чыкмагы буйрупды, себәби арвах оны йыгы-йыгыдан тутярды. Мунуң үчин ол адамы зынжырлап, күнделәп саклардылар. Эмма ол баглары гырарды, жын оны чөллере чекерди. ³⁰ Иса ондан: «Адың

нәме?» дийип сорады. Ол хем: «Легион» дийип жогап берди. Чүнки оңа көп жын гирипди. ³¹ Жынлар өзлерине довах чукурына гитмеги буюмасын дийип, Иса ялбардылар. ³² Шол ерде дагың үстүнде бир улы доңуз сүрүси отлап йорди. Жынлар доңузларын ичине гирмәге ругсат бермеги үчин, Оңа ялбардылар. Ол хем ругсат берди. ³³ Олар яңкы адамдан чыкып, доңузлара гирдилер. Сүри болса учутдан көлүң ичине пайырдашып гарк болды. ³⁴ Чопанлар болан зады гөренлеринде гачып, шәхердир обалара муны хабар бердилер. ³⁵ Халайык-да болан зады гөрмек үчин чыкып, Исаның янына гелди. Олар ичинден жынларын чыкан адамының гейнип, Исаның аякларының дүйбүнде отураныны, акылының хем ериндедигини гөрүп горкдулар. ³⁶ Бу ваканы гөренлер болса жын уран адамың нәхили сагаланыны олара гүррүң бердилер. ³⁷ Онсоң гадаралылар юрдуның бүтин илаты Исадан янларындан гитмегини хайыш этдилер, себәби олара улы горкы аралашыпды. Иса-да гайыга мүнүп, ызына гайтды. ³⁸ Эмма ичинден жынлар чыкан адам Онуң янында болмак үчин, Иса ялбарды. ³⁹ Иса-да: «Бар, өйүңе гайт, Худайың сана эденлерини гүррүң бер» дийип, оны угратды. Ол хем гидип, Исаның өзүне эденлерини бүтин шәхере жар этди.

Дирелен гыз, сагалан аял

⁴⁰ Иса ызына өврүлип геленде, халк Оны гаршылады, чүнки хеммелер Оңа гарашярды. ⁴¹ Ине, синагоганың башлыгы болан Яйрус атлы бир адам гелип, Исаның аягына йыкылып, Ондан өйүңе бармагы хайыш этди. ⁴² Чүнки онуң он ики яшларындакы екеже гызы өлүм яссыгында ятырды. Иса ол ере барярка, халайык хер яндан Оны гысырды. ⁴³ Ол ерде он ики йылдан бәри ган акмасы тутуп, бар-ёгуны тебиплере харч этсе-де, хич бирисинден шыпа тапмадык бир аял барды. ⁴⁴ Ол Исаның еңсесинден барып, Онуң гейиминиң сыйына элини дегирди велин, шол бада онуң ган акмасы кесилди. ⁴⁵ Иса: «Маңа ким эл дегирди!»

дийди. Хеммелер инкәр эденде, Петрус билен янындакылар: «Уссат! Халк дашыны алып, Сени гысып-говруп баряр, Сен болсаң: „Маңа ким эл дегирди?“ диййәрсин» дийдилер. ⁴⁶Эмма Иса: «Маңа бири элини дегирди, чүнки Мен Өзүмден бир гүйжүң чыканыны аңдым» дийди. ⁴⁷Аял гизлин галып билмәнини гөрүп, титрәп, Онун өнүнде ере йыкылды. Бүтин халкың өнүнде нәме үчин Оңа элини дегренини, шол бада хем шыпа тапаныны айтды. ⁴⁸Иса оңа: «Гызым! Иманың саңа шыпа берди. Саг-аман гит» дийди. ⁴⁹Иса бу сөзлери айдып дурка, синагога башлыгының өйүнден бири гелип: «Гызың айрылды, Мугаллымы азара гойма» дийди. ⁵⁰Эмма Иса муны эшиденде, оңа: «Горкма, диңе иман эт, ол гутулар» дийди. ⁵¹Өе гелип етенлеринде болса, Петрус, Яхя, Якуп ве гызың эне-атасындан башга хич киме Өзи билен ичерик гирмәге ругсат этмеди. ⁵²Хеммелер аглашып, яс тутуп отырдылар. Иса: «Агламаң, ол өленок, ол уклап ятыр» дийди. ⁵³Гызың өлүдигини билийәндиклери үчин, Оңа гүлүшдилер. ⁵⁴Эмма Иса хеммелери дашарык ковуп, гызың элинден тутды-да, гыгырып: «Гызым, гал!» дийди. ⁵⁵Онун рухы ызына гелип, гыз шолбада ёкары галды. Иса оңа нахар берилмегини буюрды. ⁵⁶Гызың эне-атасы гең галды. Иса болса нәме боланыны хич киме айтмазлыгы табшырды.

9—НҖЫ БАП

Иса он ики ресулыны ил арасына иберйәр

¹Иса он ики шәгирдини бир ере чагырып, олара бүтин жынлары ковмага, сыркавлыклара эм этмәге, гүйч хем ыгтыяр берип, ²олары Худайың Патышалыгыны вагыз этмәге, сыркавлара шыпа бермәге ёллады. ³Олара шейле дийди: «Ёл үчин хич зат алмаң: не таяк, не торба, не чөрөк, не пул, не-де ики көйнек. ⁴Хайсы өе барсаңыз, шол ерде галып, шол ерден хем ёла чыкың. ⁵Сизи ниреде кабул этмеселер, шол шәхерден чыкып баряркаңыз, олара гүвәлик болар ялы, аягыңызың тозуны какың». ⁶Олар-да ёла дүшүп,

обама-оба айландылар, Хош Хабары ыглан эдип, хемме ерде шыпа бердилер. ⁷Тетрарх Хиродес болан вакаларын барыны эшидип, гаты алжырады. Чүнки кәбирлери: «Яхя өлүмден дирелипдир», ⁸кәбирлери: «БІляс пейда болупдыр», башгалары хем: «Гадым пыгамберлеринң бири дирелипдир» дийишйәрдилер. ⁹Хиродес болса: «Мен Яхяның башыны кесдим, йөне бу хабарларыны эшидйән Адамым кимкә?» дийип, Оны гөржек болярды.

Иса бәш муң адамы доюряр

¹⁰Ресуллар ызларына өврүлип геленлеринде, өз эден ишлерини Иса хабар бердилер. Ол хем олары янына алып, Бетсайда диен шәхеринң голайында бир чола ере чекилди. ¹¹Халайык муны билип, Онун ызындан барды. Ол хем олары оңат гаршылап, Худайың Патышалыгы хакда гүррүн берип, шыпа мэтәчлери сагалтды. ¹²Гүн яшып барярка, Онкилер Исаның янына гелип, шейле дийдилер: «Халкы гойбер, төверекдәки обалара, мейданлара гидип, ятара ер ве азык тапсынлар. Чүнки биз бир чола ерде». ¹³Эмма Ол: «Олара сиз иере зат беринң» дийди. Олар хем: «Гидип, бүтин бу халайыга иймит сатын алмасак, бизинң бәш чөрөк билен ики балыкдан башга задымыз ёк» дийдилер. ¹⁴Себәби олар бәш мүңе голай адамды. Эмма Иса шәгиртлерине: «Олары элли-эллиден топар-топар бөлүн-де отурдың» дийип табшырды. ¹⁵Олар хем шейле эдип, хеммелери отуртдылар. ¹⁶Иса болса бәш чөрөк билен ики балыгы алып, Гөге бакып, олар үчин шүкүр этди-де, халка пайлар ялы, бөлүшдирип, шәгиртлерине берди. ¹⁷Хеммелер ийип дойды, артып галан чөрегинң дөвүмлерини болса йыгнап, он ики себеди долдурдылар.

Петрусың Месиҳи танамагы

¹⁸Бир гүн Иса екеликде дога эдйәрди, шәгиртлери хем Онун янындады. Иса олардан: «Халк Маңа ким диййөр?» дийип сорады. ¹⁹Олар шейле жогап бердилер: «Чокундырыжы

Яхя диййэрлер. Кэбирлери-де Ыляс, кэбирлери хем гадым пыгамберлерин бири дирелипдир диййэр». ²⁰ Олара: «Сиз Маңа ким диййэрсиниз?» дийди. Петрус: «Сен Худайың Месихисин» дийди. ²¹ Иса болса муны хич киме айтмаң дийип, олара берк табшырды. ²² Ол ене шейле дийди: «Ынсан Оглы көп гөргү гөрмели, яшулулар, баш руханылар ве канунчылар тарапындан рет эдилмели, өлдүрилмели ве өленден үч гүнден соң дирелмелидир». ²³ Хеммелере шейле дийди: «Ким Мениң ызыма эермек ислейэн болса, өзүни инкэр этсин-де, хер гүн хачыны алып, ызыма дүшсүн. ²⁴ Чүнки ким жаныны халас этмек ислесе, оны йитирер, йөне ким жаныны Мениң угрумда йитирсе, оны халас эдер. ²⁵ Себэби бир адам бүтин дүйнэни газанып-да, өзүни ёгалтса я өзүне зыян етирсе, она нэме пейдасы бар? ²⁶ Ким Менден ве Мениң сөзлеримден утанса, Ынсан Оглы-да Өзүниң, Атасының ве мукаддес перишделерин шөхраты билен гелен махалы ондан утанар. ²⁷ Эмма сизе догрусыны айдярын: бу ерде дуранларың арасында Худайың Патышалыгыны гөрмезден өң өлүми датмажак кэбир адамлар бар».

Исаның гөрнүши үйтгөйэр

²⁸ Бу сөзлери айданындан секиз гүне голай вагт геченсоң, Иса Петрусы, Яхяны ве Якубы янына алып, дога этмэге дага чыкды. ²⁹ Дога эдип отырка, Онун йүз кешби үйтгөп, эгинбашы ялдырап агарды. ³⁰ Ине, ики адам Онун билен гүррүн эдип дурдулар. Бу Муса билен Ылясды. ³¹ Олар шөхрат билен пейда болуп, Онун Иерусалимде амала ашжак айрылышы хакда гүррүн эдйәрдилер. ³² Петрус билен онун янындакылары укы басмарлаярды, йөне укудан ачыланларында, Исаның шөхратыны хем Онун янында дуран ики адамы гөрдүлөр. ³³ Муса билен Ыляс Исаның янындан айрылып баряркалар, Петрус нэме диййэнини билмэн Оңа: «Уссат, Бизе бу ерде болмак говы, үч чадыр гуралы: бири — Саңа, бири — Муса, бири — Ыляса» дийди. ³⁴ Петрус булары

айдып дурка, бир булут гелип, оlara көлеге салды. Олар булуда гиренлеринде горкдулар. ³⁵ Булутдан: «Мениң сөйгүли* Оглум Бу! Оны диңлән» диен овал гелди. ³⁶ Бу овал гелен вагты, Иса еке галды. Шәгиртлер болса дымып, гөрөн затлары барада шол гүнлерде хич киме гүррүң бермедилер.

Арвах ёлуган огланың сагалдылышы

³⁷ Шол гүнүң эртеси дагдан иненлеринде, бир улы мәреке Исаны гаршылады. ³⁸ Мәрекәниң ичинден бир адамгыгырып, шейле дийди: «Мугалтым! Саңа ялбарярын, мениң оглума бир серет, чүнки ол мениң ялңыз чагам. ³⁹ Ине, оны бир рух тутяр-да, чага бирден чыгыряр. Рух силтерләп, онуң агзындан ак көпүк гетирип, пагыш-пара эденден соң, ондан зордан айрыляр. ⁴⁰ Оны чыкармаклары үчин, Сениң шәгиртлериңе ялбардым, йөне олар башармадылар». ⁴¹ Иса оңа: «Әй, ёлдан чыкан имансыз несил! Мен хачана ченли сиз билен биле болуп, сизе чыдайын? Оглуңы бәрик гетир» дийди. ⁴² Чага Исаның янына гелйәркә, жын оны ере уруп, көп силтерледди. Эмма Иса арваха кәйәп, чаганы сагалдып, атасына говшурды. ⁴³ Хеммелер Худайың бейикдигине гең галдылар. Хеммелер Исаның бүтин ишлерине гең галышып дуркалар, Ол Өз шәгиртлериңе: ⁴⁴ «Бу сөзлер гулагыңызда галсын: Ынсан Оглы ынсан элине берлер» дийди. ⁴⁵ Эмма олар бу сөзе дүшүнмедилер. Сөз олар акыл етирмез ялы яшырынды, олар хем бу барада Исадан сорамага чекиндилер.

Иң улы ким?

⁴⁶ Шәгиртлериң арасында оларың хайсының улудыгы барада жедел йүзе чыкды. ⁴⁷ Иса оларың йүрегиндәки пикири аңып, бир чаганы алды-да, янында дурузды. ⁴⁸ Онсоң олар шейле дийди: «Ким бу чаганы Мениң адымдан кабул

* 9:35 *Сөйгүли* — иң гадымы голязмаларда: «сайланан».

этсе, Мени кабул этдигидир. Ким-де Мени кабул этсе, Мени Ёлланы кабул этдигидир. Сизиң аранызда ким хем-меден кичи болса, ол улы болар». ⁴⁹ Яхя шейле дийди: «Мугаллым! Биз Сениң адың билен жынлары чыкарыя бир адамы гөрүп, оны бөкдедик, чүнки ол бизиң билен бирликде Сениң ызына эеренок». ⁵⁰ Иса оңа: «Оны бөкдемән! Чүнки ким сизе гаршы болмаса, сизиң тарапдарыңыздыр» дийди.

Самариялылар Исаны ислемейр

⁵¹ Гөге алынмалы махалы голайланда, Иса Иерусалиме тарап айгытлы ёла дүшди. ⁵² Ол Өзүнден өң бирнөче чапары ёллады. Олар хем Оңа тайярлык гөрмек үчин барып, самариялыларың бир обасына гирдилер. ⁵³ Эмма Оны ол ерде кабул этмедилер, чүнки угры Иерусалиме тарапды. ⁵⁴ Шәгиртлери Якуп билен Яхя муны гөрүп: «Я Реб! Олары хеләк этсин дийип, Ылясың эдиши ялы, Гөкден от ягдырмагымызы ислейәрсинми?» дийдилер. ⁵⁵ Иса өврүлип, олара кәеди: «Сиз хайсы рухдандыгыңызы билмейәрсиниз. ⁵⁶ Ынсан оглы адамлары хеләк этмәге дәл-де, халас этмәге гелди». Онсоң башга оба гитдилер.

Исаның ызына эермек

⁵⁷ Ёл билен баряркалар, бир адам Оңа: «Я Реб! Сен нирә гитсен, мен-де ызыңа дүшерин» дийди. ⁵⁸ Иса оңа: «Тилкилериң сүрени, гушларың хөвүртгеси бардыр, йөне Ынсан Оглуның башыны гояра-да ери ёкдур» дийди. ⁵⁹ Башга бирине: «Мениң ызыма дүш» дийди. Эмма ол: «Я Реб! Ругсат эт, өнүрти гидип, какамы жайлайын» дийди. ⁶⁰ Эмма Иса оңа: «Гой, өлүлөр өз өлүлерини жайласынлар, йөне сен гит-де, Худайың Патышалыгыны вагыз эт» дийди. ⁶¹ Ене бириси: «Я Реб! Сениң ызыңа дүшейин, йөне ругсат бер, өнүрти өз машгалам билен хошлашайын» дийди. ⁶² Иса оңа: «Элине азалы алансоң, ызына середйән адам Худайың Патышалыгына ярашмаз» дийди.

10—НҖЫ БАП*Етмишлер ил арасына иберилйәр*

¹ Шундан соң Реб башга етмиш адамы белләп, олары Өз гитжек болуп йөрөн әхли шәхерлерине, ерлерине ики-икиден өнүнден ёллады. ² Олара шейле дийди: «Хасыл бол, йөне ишгәр аз. Хасылыны йыгмага ишгәр иберерялы, хасыл эеси Реббе ялбарың. ³ Гидиң! Ине, Мен сизи мөжеклер арасына гузулар ялы ёллаярын. ⁴ Яныңыза не халта, не торба, не-де чарык алың. Ёлда хич киме салам бермән. ⁵ Хайсы өе барсаңыз, өнүрти: „Бу өе паракхатлык!“ дийиң. ⁶ Ол өйде паракхатлыгы сөййән адам бар болса, саламыңыз онуң үстүне гонар, ёк-да болса, ене өзүңизе өврүлер. ⁷ Ол өйде галып, оларың беренлерини ийип-ичиң, чүнки ишгәр өз муздуна мынасыпдыр. Өйден-өе гитмән. ⁸ Бир шәхере барып, кабул эдилениңизде, өңүңизде нәме гоюлса, шоны ийиң. ⁹ Ол ердәки сыркавлара шыпа берин-де: „Худайың Патышалыгы сизе голайлады“ дийиң. ¹⁰ Эмма бир шәхере барып, кабул эдилмәниңизде, онуң көчелерине чыкың-да, шейле дийиң: ¹¹ „Шәхериңизде аягымыза япышан тозаны-да сизе гаршы какярыс. Йөне Худайың Патышалыгының өзүңизе голайлашаныны билиң“. ¹² Мен сизе шол гүнде Содомың ягдайының ол шәхериң ягдайындан хас еңил болжагыны айдярын. ¹³ Вай саңа, эй Хоразин! Вай саңа, эй Бетсайда! Сизде йүзе чыкан мугжызалар Сурда ве Сайдада йүзе чыкан болсады, онда олар эййәм жул хем күлүң ичинде отурып тоба эдердилер. ¹⁴ Эмма магшар гүни Суруң ве Сайданың ягдайы сизиң ягдайыңыздан хас еңил болар. ¹⁵ Сен, эй Капернаум, арша гөтерилерсинми? Ёк, довзаха ченли ашак ташланарсың. ¹⁶ Сизи динлән Мени динләр, сизи рет эден Мени рет эдер. Мени рет эден болса, Мени Ёлланы рет эдер». ¹⁷ Ол етмиш шәгирт шатлык билән өврүлип: «Я Реб! Сениң адыңы агзанымызда, жыңлар хем бизе боюн болярлар» дийдилер.

¹⁸ Иса оlara шейле дийди: «Мен шейтаның Гөкден йылдырым ялы болуп ашак иненини гөрдүм. ¹⁹ Ине, сизе йыланлары, ичянлары ве душманың бүтин гүйжүни депелемөге ыгтыяр бердим, хич зат сизе зыян етирмез. ²⁰ Йөне рухларың сизе боюн болмагына дәл-де, атларыңызың Гөкде язылмагына бегениң». ²¹ Шол сагатда Иса Мукаддес Рух аркалы шатланып, шейле дийди: «Эй, Ериң-гөгүң Реббиди Атам, Сениң бу затлары акылдарлардан, дүшүнжелилерден яшырып, кичижик чагалара аян эдениңе шүкүр эдйэрин! Хава, Ата! Чүнки Сениң халайшың шейледиди». ²² Онсон шәгиртлерине шейле йүзленди: «Хемме зады Маңа Атам табшырды, Оглуң кимдигини Атадан башга хич ким билмез. Атаның хем кимдигини Огулдан ве Оглуң әшгәр этмек ислейән адамларыңдан башга хич ким билмез». ²³ Йөрите шәгиртлере йүзленип, шейле дийди: «Сизин гөрийән затларыңызы гөрийән гөзлер не багтлы! ²⁴ Сизе айдярын: көп пыгамберлер, патышалар сизин гөрийәнлериңизи гөрмек иследилер, йөне гөрмедилер, сизин эшидийәнлериңизи эшитмек иследилер, йөне эшитмедилер».

Оңат самариялы

²⁵ Ине, бир канунчы туруп, Исаны сынамак үчин: «Мугаллым! Эбеди яшайшы мирас алмак үчин, мениң нәме этмегим герек?» дийип. Ондан сорады. ²⁶ Иса оңа сораг билен йүзленди: «Канунда нәме язылыпдыр? Сен нәхили окаярсың?» ²⁷ Ол: «Худайың Реббиди бүтин калбың, бүтин жаның, бүтин гүйжүң ве бүтин дүшүнжәң билен сөй, гоңшыңы өзүң ялы сөй» дийди. ²⁸ Иса оңа: «Догры жогап бердин, шуны эт, яшарсың» дийди. ²⁹ Эмма ол өзүни аклажак болуп: «Мениң гоңшым ким?» дийип, Исадан сорады. ³⁰ Иса оңа шейле жогап берди: «Бир адам Иерусалимден Эриха барярка, гаракчыларың элине дүшйәр. Олар онун эшиклерини эгнинден сыпырып алярлар-да, оны енжип, чалажан ташлап гидйәрлер. ³¹ Төтәнликде бир руханы шол ёлдан барярка, ол адамы гөренде, ёлуң ол тарапы билен

гечип гидйэр. ³² Онсоң бир левили-де шол ере гелип, оны гөрөнде, ёлүң ол тарапы билен гечип гидйэр. ³³ Йөне шол ёлдан гечип барян бир самариялы онуң үстүнден гелийэр, оны гөрүп йүреги аваяр. ³⁴ Онуң янына барып, зейтун ягы билен шерап гуюп, яраларыны сараяр. Онсоң ол адамы өз эшегине мүндүрип, бир мыхманхана гетирип, оңа гарашык эдйэр. ³⁵ Шол гүнүң эртеси чыкарып мыхманханача ики динар берип: „Муңа гарашык эт, артыкмач харажадыны өврүлип гелийэркэм берерин“ диййэр. ³⁶ Сениң пикиринче, бу үч адамың хайсысы гаракчыларың элине дүшен адамың гоңшусы боляр?» ³⁷ Канунчы: «Оңа рехим эден адам» дийип жогап берди. Иса хем оңа: «Бар, сен-де шонуң ялы эт» дийди.

Иса Марта билен Меръемиң өйүндө

³⁸ Иса билен шәгиртлери ёлларына довам эдип баряркалар, Ол бир оба гирди. Ол обада Марта атлы бир аял Оны өйүне мыхман алды. ³⁹ Бу аялың Меръем атлы бир гыз доганы барды. Ол Исаның аягына якын отуруп, Онуң сөзлерине гулак асарды. ⁴⁰ Марта хызмат билен башагай болуп йөршүне, Исаның янына гелип, шейле дийди: «Я Реб! Гыз доганымың мениң еке өзүме хызмат этдирип йөрмеги сениң первайыңа дәлми? Оңа айт, маңа көмеклешсин». ⁴¹ Иса оңа шейле дийди: «Марта, Марта! Сен көп затлара аладаланып, биынжалык болярсын. ⁴² Йөне дине бир зат керек. Меръем өзүндөн алынмажак оңат пайы сайлады».

11—НЖИ БАП

Нәхили дога этмели

¹ Гүнлериң биринде Иса бир ерде дога эдйәрди. Дога-сыны гутаранда, шәгиртлериниң бири Оңа: «Я Реб! Яхяның өз шәгиртлерине өвредиши ялы, Сен хем бизе дога этмеги өврет» дийди. ² Олара шейле дийди: «Дога эденинде шейле дийин: Эй, Гөкдәки Атамыз*! Адың мукадес

* 11:2 *Гөкдәки Атамыз* — иң гадымы голязмаларда: «Ата».

болсун. Патышалыгың гелсин, Гөкде болшы ялы, Ерте-де Сениң ислегің амала ашсын. ³Гүнделік чөрегимизи бизе гүнде бер. ⁴Гүнәлеримизи геч. Чүнки биз хем өзүмизе гаршы гүнә эденлериң барының гүнәсини гечйәрис. Бизи сынага салма, бизи иблистен халас эт». ⁵Онсоң Иса олара шейле дийди: «Айдалы, сизиң бириңизиң бир достуңыз бар. Ол ярыгиже оңа барып, шейле диййәр: „Дост! Маңа үч чөрек карз бер. ⁶Чүнки бир достум ёлдан мениңкә гелди. Онуң өңүнде гоюра задым ёк“. ⁷Ол хем ичерден шейле диййәр: „Маңа зәхмет берме, гапы эййәм япылды, чагаларым мениң билен биле дүшекде ятыр, мен туруп, саңа зат берип билжек дәл“. ⁸Сизе диййәрин, яңкы достлук хатырасына туруп, оңа чөрек бермесе-де, онуң хөчжетлиги үчин нәче ислесе берер. ⁹Сизе диййәрин, диләң, сизе берлер. Агтарың, тапарсыңыз. Гапыны какың, сизе ачылар. ¹⁰Чүнки хер дилән алар, агтаран тапар, гапы какана гапы ачылар. ¹¹Сизден хайсы ата оглы чөрек диләнде, оңа даш берер? Я-да балык диләнде, балык ерине оңа йылан берер? ¹²Я-да юмуртга диләнде, оңа ичян берер? ¹³Шейлеликте, эрбет болан сиз өз огланларыңыз оңат сылаглар бермеги билйән болсаңыз, Гөкдәки Атаңыз Өзүнден диләнлере хас-да көп Мукаддес Рухы берер!»

Иса ве Беелзебул

¹⁴Бир гезек Иса бир лал жыны коварды. Жын чыкан бадына, лал адам геплемәге башлады, халайык муңа гениргенди. ¹⁵Йөне оларың кәбири: «Ол жынларың ханы Беелзебул аркалы жынлары ковар» дийдилер. ¹⁶Бейлекилер хем Гөкден бир алаамат гөркезмегини талап эдип, Оны сынамакчы болдулар. ¹⁷Эмма Иса оларың пикирлерини билип, шейле дийди: «Ичинде бөлүнишик болан патышалык даргар, өз ичинден бөлнән өй йыкылар. ¹⁸Шейтан өз ичинден бөлүнсә, онуң патышалыгы нәхили дулар? Муны сизиң „Жынлары Беелзебул аркалы ковар“ диййәниңиз

үчин айдярын. ¹⁹ Мен жынлары Беелзебул аркалы ковян болсам, онда сизин адамларыңыз олары ким аркалы ковяр? Мунуң үчин, олар сизе казылык эдерлер. ²⁰ Мен жынлары Худайың бармагы аркалы ковян болсам, онда Худайың Патышалыгы сизе гелендир. ²¹ Доны ярагланан бир гүйчли адам өз өйүни гораян болса, онуң мал-мүлки ховпсузлык-дадыр. ²² Эмма өзүнден гүйчли адам хужум эдип, оны еңсе, онда онуң буйсаян хемме ярагларыны алып, олжасыны пайлар. ²³ Мениң биле биле болмадык Маңа гаршыдыр, Мениң биле биле йыгмадык дагадар. ²⁴ Ал-арвах адамдан чыканда, гурак ерлере айланып, дынчлык гөзлейәр, йөне оны тапманда: „Чыкан өйүме өврүлейин“ диййәр. ²⁵ Доланып геленде, өйүң сүпүрилги, ербе-ердигини гөрийәр. ²⁶ Онсоң гидип, өзүнден хем эрбет еди рухы янына аляр-да, шол ере барып, месген тутяр. Шейлеликте, ол адамың соңкы ягдайы озалкысындан хем эрбет боляр». ²⁷ Иса бу затлары айдып дурка, халайыгың арасындан бир аял сесини гаталдып: «Сени догран, Сени эмдирен эне не багтлы!» дийди. ²⁸ Ол болса шейле жогап берди: «Хава, Худайың сөзүни эшидип, оны ерине етирийәнлер хас хем багтлыдыр!»

Юнусың аламаты

²⁹ Халайык йыгнаныберенде, Иса шейле дийди: «Бу не-сил эрбет несил, ол алапат талап эдйәр, йөне она Юнус пыгамберинкиден башга алапат берилмез. ³⁰ Юнус Ниневия халкына нәхили алапат болан болса, шонуң ялы-да, Ынсан Оглы бу несле алапат болар. ³¹ Гүнортаның аял патышасы хөкүм гүнүнде бу неслин адамлары биле билеликте галып, олары хөкүм эдер. Чүнки ол Сүлейманың пәхимини диңлемек үчин, Ерин ол ужундан гелди, ине, бу ерде Сүлеймандан-да улы Бири бар. ³² Ниневия халкы хөкүм гүнүнде бу несил биле билеликте галып, оны хөкүм эдер, чүнки олар Юнусың вагзы биле тоба этдилер, ине, бу ерде Юнусдан-да улы Бири бар».

Бедениң ышыгы

«³³ Хич ким чыраны якып, гизлин ерде я-да галла өлчегиниң ашагында гойян дәлдир, терсине, ичери гиренлер ышыгы гөрер ялы, оны чыраданың үстүнде гойяндир. ³⁴ Сениң бедениң чырасы гөзүндир. Гөзүң саг болса, бүтин бедениң хем ягты болар, гөзүң шикесли болса, бүтин бедениң хем гараңкы болар. ³⁵ Шейлеликте, эгә бол, сендәки ышык гараңкы болаймасын. ³⁶ Сениң бүтин бедениң ягты болуп, хич бир гараңкы ери ёк болса, чыра сени өз шөхлеси билен ягтылдын ялы, бедениң бүтинлей ягты болар».

Вай гүнүңизе, фарисейлер!

³⁷ Иса бу затлары айдып дурка, бир фарисей Оны өйүне нахара чагырды. Ол барып, сачак башында отурды. ³⁸ Фарисей Онун нахардан өң ювунманлыгыны гөрөнде геңиргенди. ³⁹ Эмма Реб оңа шейле дийди: «Ине, сиз фарисейлер кәседир гап-чанагың дашыны арассалаярсыңыз, йөне ичиниз огрулык хем яманлыкдан долы. ⁴⁰ Акмаklar! Дашарыны ярадан ичерини-де яратмадымы? ⁴¹ Бар задыңыздан садака берин, ине, хеммеси сизин үчин арасса болар. ⁴² Вай гүнүңизе, эй фарисейлер! Чүнки сиз нарпыздан, садап отундан, хер хили гөк өнүмден зекат берйәрсиниз, йөне адыллык ве Худайың сөйгүсини әсгермезлик әдйәрсиниз. Сиз булары этмели, бейлекилери-де әсгермезлик этмели дәлдиниз. ⁴³ Вай гүнүңизе, эй фарисейлер! Чүнки сиз синагогаларда баш күрсүлери, базар ерлеринде салам алмагы сөййәрсиниз. ⁴⁴ Вай гүнүңизе! Чүнки сиз белгисиз габырлар ялысыңыз. Бу габырларың үстүнде гезйән адамлар оларың барлыгыны билиән дәлдир». ⁴⁵ Канунчыларың бири Она: «Эй Мугаллым! Сен бу затлары айтмак билен, бизин хем гөвнүмизе дегйәрсин» дийди. ⁴⁶ Иса хем шейле дийди: «Вай сизин хем гүнүңизе, эй канунчылар! Чүнки сиз гөтермеги кын йүклери адамлара йүклеяәрсиниз, өзүңиз болса ол йүклере бир бармагыңызы хем дегирмейәрсиниз. ⁴⁷ Вай гүнүңизе!

Чүнки сиз пыгамберлериң губурларыны саярсыңыз, олары өлдүрөнлөр болса сизин аталарыңыз. ⁴⁸Шейдип хем, аталарыңызын эден ишлерине гүвәлик берип, олар билен ылалашарсыңыз. Олар пыгамберлери өлдүрдилер, сиз хем оларың губурларыны саярсыңыз. ⁴⁹Шу себәпден хем Худайың хикмети айдыпдыр: „Мен оlara пыгамберлер, ре-суллар иберерин, оларың кәбирини өлдүрерлер, кәбирини хем ызарларлар“. ⁵⁰Шонун үчин, дүнйә гурлалы дөкүлен бүтин пыгамберлериң ганы шу несилден соралар. ⁵¹Хава, Мен сизе айдярын: Хабылың ганындан башлап, тә гурбанлык эдилйән ер билен ыбадатхана арасында өлдүрилен Зекеряның ганына ченли дөкүлен ганлар шу несилден соралар. ⁵²Вай гүнүңизе, эй канунчылар! Чүнки сиз билимиң ачарыны алып гитдиниз, не өзүниң гирдиниз, не-де гиржеклере ёл бердиниз». ⁵³Иса ол ерден гиденсон, канунчылар билен фарисейлер Оны гаты гыссап, бирентек затлара жогап бермегини иследилер. ⁵⁴Шейлеликте, Онун агзындан бир зат гапжак болуп, дузак гурдулар.

12–НЖИ БАП

Дуйдурыш ве хыжувландырыш

¹Бу аралыкта халкдан мүнлерче адам үйшүшип, бири-бирлерине гысылышып дуркалар, Иса өңүрти Өз шәгиртлерине гүррүн бермәге башлады: «Өзүңизи фарисейлериң хамырмаясындан, ягны икийүзлүликден гораң. ²Үсти ачылмажак япык зат, билинмежек гизлин зат ёкдур. ³Гараңкылыкта нәме айтсаңыз, ягтылыкта эшидилер, ички отагларда чакан чавушыңыз тамларың үстүнден ыглан эдилер. ⁴Эмма Мен, эй достларым, сизе айдярын, тени өлдүрип-де, башга зат этмеги башармаянлардан горкмаң. ⁵Кимден горкмалыдыгыңызы Мен сизе айдайын: өлдүрөндөн соң довзаха зыңмага гудраты гүйчли Худайдан горкун. Хава, сизе айдярын, Ондан горкун. ⁶Бәш серче ики көпүге сатылмаярмы? Муңа гарамаздан, Худай оларың хич

бирини унутмаяр. ⁷Сизин башыңызын сачлары хем бүтинлей саналгыдыр. Горкман, сиз көп серчелерден гымматлысыңыз. ⁸Сизе диййэрин, ким Мени адамларың өңүнде ыкпар этсе, Ынсан Оглы хем оны Худайың перишделериниң өңүнде ыкпар эдер. ⁹Ким Мени адамларың өңүнде инкэр этсе, ол Худайың перишделериниң өңүнде инкэр эдилер. ¹⁰Ким Ынсан Оглуна гаршы бир сөз айтса, багышланар, йөне ким Мукаддес Руха дил етирсе, багышланмаз. ¹¹Сизи синагогалара, башлыкларың, хөкүмдарларың өңүне гетиренлеринде, нэхили, нәме жогап бержегиңизи, нәме дийжегиңизи гайгы этмәң. ¹²Чүнки Мукаддес Рух нәме диймелидигиңизи шол сагадың өзүнде сизе өвредер».

Бай акмак

¹³Халайыгың арасындан бири Оңа: «Мугаллым! Дога-ныма айт, гой, ол мирасы мениң билен бөлүшсин» дийди. ¹⁴Иса оңа: «Эй адам, ким Мени сизин казыңыз я мирас бөлүжиниз эдип белледи?» дийди. ¹⁵Онсоң олара: «Хабардар болуң! Өзүңизи хер хили бетнебисликден горан, чүнки бириниң яшайшы онуң мал-мүлкүниң боллугына баглы дэлдир» дийди. ¹⁶Олара бир тымсал айтды: «Бир бай адамың ери бол хасыл берйәр. ¹⁷Ол адам: „Нәме этсемкәм? Хасылымы гоймага жайым ёк“ дийип ичини гепледйәр. ¹⁸Онсоң шейле диййәр: „Шейле эдерин: аммарларымы сөкүп, улурак аммарлар саларын-да, бүтин галламы, бар задымы шол ере йыгнап, ¹⁹өзүме: Эй жаным, көп йыл үчин йыгналан биртопар задым бар, дынжыңы ал, ий, ич, кейп чек“ диерин. ²⁰Эмма Худай оңа: „Эй акмак! Эдил шу гижәниң өзүнде жаның сенден алнар. Онсоң тайярлан затларың киме галар?“ диййәр. ²¹Худайың назарында бай болман, өзи үчин дөвлөт йыгнаян адамың ягдайы шейледир».

Гайгы этмәң

²²Онсоң Иса шәгиртлерине шейле несихат берди: «Шонун үчин сизе диййэрин: нәме иеркәм дийип жаныңызы,

нәме гееркәм дийип тениңизи гайгы этмән. ²³Жан — ий-митден, тен эгин-эшикден ёкарыдыр. ²⁴Гаргалара середин, олар не экйәр, не-де оряр. Оларың не аммарлары, не-де азык сакланың жайлары бар. Муңа гарамаздан, Худай олары иймитлендирийәр. Сиз гушлардан нәче гымматлысыңыз! ²⁵Сизиң хайсы бириңиз алада эдип, өз боюңызы тирсек бойы артдырып билйәрсиңиз? ²⁶Бу кичижик зады эдип билмейән болсаңыз, онда нәмә галан затларың гайгысыны эдйәрсиңиз? ²⁷Лилияларың өсүшине середин, олар не зәхмет чекйәр, не-де йүп эгирйәр. Эмма сизе диййәрин: Сүлейман өзүниң бүтин шан-шөхратында хем буларың бири ялы-да гейинмәнди. ²⁸Бу гүн мейданда болуп, эртир ожага ташланың оты Худай шейле гейиндирийән болса, сизи нәхили артык гейиндирер, эй, иманы азлар! ²⁹Сиз-де нәме ийжегиңизи, нәме ичжегиңизи агтармаң, гайгы этмән. ³⁰Чүнки дүнийәниң миллетлери буларың хеммесини агтарялар, Атаңыз хем буларың сизе герекдигини билйәр. ³¹Худайың патышалыгыны агтарың, бу затларың хем бары сизе онуң үстүне гошулып берлер. ³²Горкма, эй кичижик сүри! Чүнки Атаңыз Патышалыгы сизе бермәге разы болды. ³³Нәмәңиз бар болса сатың, садака берин. Өзүңизе Гөкде көнелмейән киселер, түкенмейән хазына тайярлан. Ол ере огры голайлашың дәлдир, гүе дегйән дәлдир. ³⁴Хазынаңыз ниреде болса, йүрегиңиз хем шол ерде болар».

Оя хем тайярлыклы болуң

«³⁵Биллериңиз гушалгы, чыраларыңыз якылгы болсун. ³⁶Агалары тойдан гелип, гапыны каканда, тиз оңа ачмак үчин гарашың адамлар ялы болуң. ³⁷Агасы геленде, оядыгыны гөржек хызматкәрлери нәхили багтлы! Сизе догрусыны айдярын, ол билини гушап, олары сачак башында отурдып, гелер-де, олар хызмат эдер. ³⁸Икинжи нобатда я-да үчүнжи нобатда гелип-де, оларың оядыгыны гөрсә, ол хызматкәрлер багтлыдыр. ³⁹Эмма муны билиң: өй эеси огрының хайсы сагатда гелжегини билседи, оя галарды ве

өйүни ярдырмазды. ⁴⁰ Сиз хем тайяр болуң. Чүнки Ынсан Оглы осламаян сагадыңызда гелер». ⁴¹ Шонда Петрус: «Я Реб! Бу тымсалы дине бизе айдярсыңмы я-да хеммелере?» дийди. ⁴² Реб шейле дийди: «Онда, вагтлы-вагтында хызматкэрлере нахар пайларыны бермек үчин, агасының оларың үстүнден гоян садык хем акыллы иш доландырыжысы ким? ⁴³ Агасы геленде, онуң шейле эдип йөренини гөржек хызматкэри не багтлы! ⁴⁴ Сизе догрусыны айдярын: агасы бүтин мал-мүлкүни шоңа ынанар. ⁴⁵ Бу хызматкэр өз ичинден: „Агам гич гелер“ дийип, хызматкэрлери, кенизлери урмага, ийип-ичип серхош болмага башласа, ⁴⁶ Ол хызматкэрин агасы онуң осламаян гүнүнде, билмейән сагадында гелип, оны ики бөлөр-де, пайыны имансызларыңкы билен дең эдер. ⁴⁷ Агасының ислегини билип, тайынланмадык, онуң ислегини ерине етирмедик хызматкэр көп енжилер. ⁴⁸ Йөне билмән, таяга мынасып иш эден аз енжилер. Киме көп берлен болса, ондан хас көп талап эдилер, киме көп зат ынанылан болса, ондан көп хем исленер. ⁴⁹ Мен дүнйә от ягдырмага гелдим, артыкмач туташып янмагыны нәхили арзув эдйэрин! ⁵⁰ Мениң ерине етирмели бир чокунмам бар, бу болянча нәхили дарыгырын! ⁵¹ Мен ер йүзүне паракатлык гетирмәге гелендир өйдйәрсинизми? Ёк, сизе айдярын: терсине, бөлүнишик гетирмәге гелдим. ⁵² Мундан бейләк бир өйде яшаян бәш адам бөлүнишип, үчүси икисине гаршы, икиси хем үчүсине гаршы болар. ⁵³ Ата огла гаршы, огул ата гаршы, эне гыза гаршы, гыз хем энә гаршы, гайынене гелне гаршы, гелин хем гайыненә гаршы болар».

Аламатлара дүшүнмек

⁵⁴ Иса халайыга хем шейле дийди: «Сиз бир булудың гүнбатардан галаныны гөрөн бадыңыз: „Ягыш гелйәр“ диййәрсиниз, шейле хем боляр. ⁵⁵ Ел илерден өвсенде: „Ыссы болжак“ диййәрсиниз, шейле хем боляр. ⁵⁶ Эй ики-йүзлүлөр! Ериң, Гөгүң йүзүни танап билйән сиз, нәхили

боляр-да, хәзирки вагты танап билмейәрсиниз? ⁵⁷ Нәме үчин өз яныңыздан догрыны сайгарып билмейәрсиниз? ⁵⁸ Давагәриң билен хәкиме баряркаң, ёлда онуң билен ярашжак бол, ол сени казының өңүне сүрмесин, казы хем сени нобатчының элине бермесин, нобатчы хем сени зындана салмасын. ⁵⁹ Саңа айдярын, соңкужа көпүгиңи берйәнчәң, ол ерден чыкмарсың».

13–НҖИ БАП

Тоба эдиң

¹ Шол вагт бирнәче адам гелип, Пилатусың гурбанларыны өз ганларына гаран желилелилери хакда Оңа гүррүң бердилер. ² Иса шейле жогап берди: «Бу гөргүлери гөрөндиклери үчин, сиз ол желилелилери бейлеки бүтин желилелилерден гүнәкәрдир өйдйәрсинизми? ³ Мен сизе диййәрин: ёк! Йөне тоба этмесеңиз, сизинг хеммәңиз шейле хеләк боларсыңыз. ⁴ Я-да үстлерине Силоам минарасы йыкылып өлен ол он секиз адамы Иерусалимде яшаян әхли адамлардан языклыдыр өйдйәрсинизми? ⁵ Мен сизе диййәрин: ёк! Йөне тоба этмесеңиз, сизинг хеммәңиз шолар ялы хеләк боларсыңыз».

Миве бермейән агач

⁶ Онсоң Иса олара шу тымсалы айтды: «Бир адамың багында битип отуран бир инжир агажы бар экен. Ол гелип, ондан миве агтаряр, йөне тапмаяр. ⁷ Багбана: „Ине, үч йылдыр, мен гелип, бу агачдан миве агтарярын, эмма тапмаярын. Оны кес, нәмә ери бидерек тутуп отыр?“ диййәр. ⁸ Эмма багбан оңа шейле диййәр: „Ага, оңа бу йыл хем дегме, мен онуң төверегини газып, дөкүнләйин. ⁹ Миве берсә оңат, бермесе-де, гелжек йыл кесәерсин“».

Бир аялың сагалдылышы

¹⁰ Иса Сабат гүни синагогаларың биринде сапак берип отырды. ¹¹ Ол ерде он секиз йыл бәри ичинде әжизлик рухы болан бир аял барды. Ол ики эпленип, асла гөнелип

билмейәрди. ¹² Иса оны гөрөнде, янына чагырып, оңа: «Начар! Сен өз әжизлигинден халас әдилдин» дийди. ¹³ Онсон элини онуң үстүнде гойды велин, аял деррев гөнелди-де, Худайы шөхратландырмага башлады. ¹⁴ Синагоганың башлыгы Исаның Сабат гүни шыпа беренине гахары гелди, халайыга йүзленип: «Иш этмек үчин алты гүн бардыр, шыпа тапмага Сабат гүни дәл-де, шол гүнлерде гелиң» дийди. ¹⁵ Реб хем оңа шейле дийди: «Икийүзлүлер! Сизин хайсы бириңиз Сабат гүни өкүз я эшегини ахырың башындан чөзүп, сува якмага әкитмейәр? ¹⁶ Бу болса Ыбрайымың он секиз йыллап шейтан тарапындан багланан гызы. Ол Сабат гүни бу даңыдан халас әдилмели дәлми?» ¹⁷ Иса бу сөзлери айданда, Оңа гаршы чыкяналарың хеммеси утандылар, Онуң әдйән дабаралы ишлерине бүтин халайык бегенди.

Горчица тохумы ве хамырмая

¹⁸ Онсон Иса шейле дийди: «Худайың Патышалыгы нәмә меңзейәр? Мен оны нәмә меңзедейин? ¹⁹ Ол бир адамың алып, өз багында экен горчица тохумы ялыдыр. Ол өсүп, бир улы агач болды, гөгүң гушлары шахаларында хөвүртгеледилер». ²⁰ Ене-де шейле дийди: «Худайың Патышалыгыны нәмә меңзедейин? ²¹ Ол бир аялың алып, бүтин хамыр туршаянча үч чанак уна гошан хамырмаясы ялыдыр».

Дар гапы

²² Иса Иерусалиме тарап баршына, шәхерлерин, обаларың ичинден гечип, сапак берйәрди. ²³ Бир адам Оңа: «Я Реб! Халас болжаклар азмы?» дийди. Иса олара шейле дийди: «²⁴ Дар гапыдан гирмәге чалшын, чүнки сизе дийәрин: бирентеклер гиржек болар, йөне башармаз. ²⁵ Өй эеси туруп, гапыны япанда, сиз дашарда галып: „Я Реб, гапыны бизе ач“ дийип, гапыны какмага дурарсыңыз. Эмма Ол сизе: „Мен сизи танамаярын, ниреден гелендигиңизи билмейәрин“ дийип жогап берер. ²⁶ Шонда сиз шейле

диерсиңиз: „Биз Сениң өңүндө ийип-ичдик, Сен бизиң көчелеримизде сапак бердиң“. ²⁷ Эмма Ол: „Мен сизи та-намаярын, ниредендигиңизи билмейэрин дийип айдярын ахырын. Барыңыз янымдан айрылын, эй, нөхак иш эден-лер“ диер. ²⁸ Ыбрайымы, Ысхагы, Якубы ве әхли пыгамбер-лери Худайың Патышалыгында, өзүңизиң болса дашарык ковуланыңызы гөрениңизде, ол ерде аглама ве диш гыжа-ма болар. ²⁹ Гүндогардан, гүнбатардан, демиргазыкдан, гү-нортадан адамлар гелип, Худайың Патышалыгында сачак башында отуарлар. ³⁰ Ине, илкинжилер болжак ахыркылар бар ве ахыркылар болжак илкинжилер бар».

Эй Иерусалим!

³¹ Шол вагт кәбир фарисейлер гелип, Оңа: «Бу ерден айрыл, гит, Хиродес Сени өлдүрмөк ислејәр» дийдилер. ³² Иса олара шейле дийди: «Гидиң-де, ол тилкә айдың, ине, Мен бу гүн ве эртир жынлары ковуп, шыпа берерин, үчүн-жи гүни ишими битирерин. ³³ Йөне Мен бу гүн, эртир ве биригүн ёл йөремели. Чүнки бир пыгамбериң Иерусалимден дашарда өлмеги болуп билжек зат дәлди. ³⁴ Эй Иеруса-лим! Пыгамберлери өлдүрйән, өзүне ибериленлери дашла-ян Иерусалим! Бир товугың жүйжелерини ганатларының ашагына йыгнайшы ялы, Мен хем нөче гезек сениң чага-ларыңы үйшүржек болдум, эмма сиз исле¬мединиз! ³⁵ Ине, өйүңиз сизе хараба болуп гајяр. Мен сизе айдярын: сиз: „Реббиң адындан гелен гутлы болсун“ диене денеч Мени гөрмерсиңиз».

14–НҖИ БАП

Иса бир фарисейиң өйүндө

¹ Бир Сабат гүни Иса фарисейлериң башлыкларындан бириниң өйүне нахара гелди. Олар хем Оны гөз астына алярдылар. ² Ине, сув йыгнанма кеселли бир адам Онун гаршысына гелди. ³ Иса канунчылара, фарисейлере йүзле-нип: «Сабат гүни шыпа бермек догрумы я догры дәлми?»

дийди. ⁴ Олар сеслерини чыкармадылар. Иса хем яңкы адамы янына чекип, оны сагалдып гойберди. ⁵ Онсон олардан: «Сабат гүни сизден бириниң эшеги* я-да өкүзи гуя гачса, оны деррев чыкармазмы?» дийип сорады. ⁶ Олар бу сораглара жогап берип билмедилер. ⁷ Иса чагырыланларын төри сайлаяндыкларыны гөрүп, олара бир тымсал айтды: «⁸ Бири сени тоя чагыранда, барып, төре гечме, ол сенден хас гадырлы бирини хем чагыран болаймасын. ⁹ Сени чагыран гелип, саңа: „Ериңи муңа бер“ дийәймесин. Онсон сен утанып, иң пес ерде отурмалы боларсың. ¹⁰ Чагырыланыңда, сени чагыран яныңа гелип: „Эй дост! Төре геч“ диер ялы, барып, иң пес ерде отур. Онсон сачак башында өзүң билен отуранларын янында хорматың болар. ¹¹ Чүнки ким өзүни бейгелтсе, песелер, өзүни песелтсе, бейгелер».

Кимлери нахара чагырмалы

¹² Онсон Иса Өзүни чагырана шейле дийди: «Өйләнлик я-да агшамлык нахарыны беренде достларыңы, доганларыңы я гарындашларыңы, я-да бай гоңшуларыңы чагырма. Чагырсаң, олар хем сени чагырып, өвезини долар. ¹³ Зыяпат беренде гарыплары, майыплары, агсаклары, көрлери чагыр. ¹⁴ Олар саңа өвезини долуп билмедиклери үчин, сен багтлы боларсың, чүнки догруларын дирелен вагты, саңа онуң өвези берлер». ¹⁵ Иса билен биле сачак башында отуранларын бири муны эшиденде Оңа: «Худайың патышалыгында чөрек ийжек не багтлы!» дийди. ¹⁶ Ол хем оңа шейле дийди: «Бир адам улы зыяпат берип, биртопар адамы чагырар. ¹⁷ Нахар вагты боланда чагырыланлар: „Гелиң, әхли зат тайяр“ дийип, хызматкәрини иберйәр. ¹⁸ Эмма оларын бары, диллешен ялы, өтүнч сорамага башлаярлар. Илкинжиси оңа: „Мен бир бөлек ер сатын алдым, гидип шоны гөрмели. Хайыш эдйәрин, мени

* 14:5 *Эшеги* — иң гадымы голязмаларда: «оглы».

багышла“ диййэр. ¹⁹ Бейлекиси: „Мен бәш жүбүт өкүз са-
тын алдым, шолары барламага барярын. Хайыш эдйерин,
мени багышла“ диййэр. ²⁰ Ене бири: „Мен яңы өйлендим,
шонун үчин гелип билмейэрин“ диййэр. ²¹ Хызматкэр ге-
лип, булары агасына хабар берйэр. Онсоң өй эеси гахарла-
нып, хызматкэринэ: „Тиз шәхерин көчелерине, ёлларына
гит-де, гарыплары, майыплары, көрлери, агсаклары, шу ере
гетир“ диййэр. ²² Хызматкэр: „Ага! Сениң айданың ерине
етирилди, йөне энтек хем ер бар“ диййэр. ²³ Онсоң ага хыз-
маткэринэ: „Ёллара, хаятлара бар-да, адамлары гүйч билен
гетир, өйүм долсун“ диййэр. ²⁴ Сизе айдярын, чагырылан
адамларың екежеси хем Мениң зыяпат нахарымдан датмаз».

Исаның шәгиртлери

²⁵ Улы мәреке Иса билен биле барялды. Иса ызына өв-
рүлип, оlara шейле дийди: «²⁶ Ким Мениң яныма гелип,
атасыны, энесини, аялыны, оглан-ушагыны, доганыны,
уясыны хатда өз жаныны хем йигренмесе, Мениң шәгир-
дим болуп билмез. ²⁷ Ким өз хачыны гөтерип, Мениң
ызыма дүшмесе, Мениң шәгирдим болуп билмез. ²⁸ Сизден
бири бир минара салжак боляр диели. Ол: „Муны тамам-
ламага пулум етермикэ?“ дийип, илки отуруп, харжыны
хасапламазмы? ²⁹ Чүнки бинаны тутуп, соң иши тамамлап
билмесе, муны гөрөнлериң хеммеси оңа гүлүп: ³⁰ „Бу адам
салмага башлады велин, йөне тамамлап билмеди“ диер.
³¹ Я-да бир патыша башга бир патыша билен уруш этмәге
барярд диели. Он мүң эсгер билен үстүме гелиән йигрими
мүңе гаршылык гөркездеги башарарынмы дийип, илки
отуруп маслахатлашмазмы? ³² Башармажак болса, ол душ-
ман энтек узакдака, илчи иберип, ярашык шертлерини
сорар. ³³ Шейлеликте, сизиң хер бириңиз бар задыңыздан
эл чекмесеңиз, Мениң шәгирдим болуп билмерсиңиз.
³⁴ Дуз говы затдыр, йөне ол өз тагамыны йитирсе, онда оңа
нәме билен тагам берлер? ³⁵ Ол не ере, не-де дөкүне ярар,
оны дашарык зыңарлар. Гулагы барлар эшитсин!»

15–НЖИ БАП

Йитен гоюн тымсалы

¹ Бүтин салгытчылардыр гүнәкәрлер Исаның айдянларыны динлежек болуп, Онун дашына үйшүшйәрдилер. ² Фарисейлер билен канунчылар болса: «Бу адам гүнәкәrlери кабул эдйәр, олар билен биле нахар иййәр» дийип хүнүрдешйәрдилер. ³ Онсоң Иса оlara шу тымсалы айтды: «⁴ Сизден бириниң йүз гойны бар ве оларың бирини йитирйәр диели. Ол тогсан докузысыны дүзде гоюп, тапянча, йитениң ызындан гитмезми? ⁵ Тапанда болса оны бегенч билен гершине алып, ⁶ өйүне гелер. Онсоң достларыны, гоңшуларыны чагырып: „Мениң билен биле шатланың. Мен йитен гойнуы тапдым“ диер. ⁷ Сизе айдярын: шунун ялы, тоба эден еке гүнәкәр үчин, Гөкде болжак шатлык тоба мэтәч дәл тогсан докуз догры адам үчин болан шатлыкдан улы болар».

Йитен пул тымсалы

«⁸ Я-да бир аялың он саны күмүш пулы бар ве оларың бирини йитирйәр диели. Ол чыраны якып, өйи сүпүрип, тапянча, дыкгат билен оны гөзлемезми? ⁹ Тапанда болса өз жораларыны, гоңшуларыны чагырып: „Мениң билен биле шатланың. Мен йитирен пулуы тапдым“ диер. ¹⁰ Шонун ялы, Мен хем сизе айдярын: тоба эден еке гүнәкәр үчин Худайың перишделериниң арасында шатлык болар».

Йитен огул тымсалы

¹¹ Иса ене-де шейле дийди: «Бир адамың ики оглы бар экен. ¹² Кичи оглы какасына: „Кака, мал-мүлкден маңа етенини бер“ диййәр. Какасы хем байлыгыны огулларының арасында бөлийәр. ¹³ Бирнәче гүнден соң кичи оглы бар-ёгуны топлап, бир даш юрда гидйәр, ол ерде айшы-эшретде яшап, мал-мүлкүни совуряр. ¹⁴ Барыны совандан соң, яңкы юрда гаты ачлык дүшүп, ол мэтәчлик чекмәге башлаяр.

¹⁵ Шейлеликте, барып, шол юртлуларың бирине гүнлүкчи боляр. Ол хем оны өз өрүлерине доңуз бакмага ёллайр. ¹⁶ Огланың доңузларың иййән көсүклери билен гарныны дойрасы гелйәр, йөне оңа хич ким бермейәр. ¹⁷ Ол ахыр-соңы айналып, өз-өзүнө шейле диййәр: „Какамың гүнлүкчилеринден бирентегиниң артыкмач чөреклери бар, мен болсам бу ерде ачлыктан өлжек болуп йөрүн! ¹⁸ Какамың янына барып оңа: кака, Мен Худая* хем саңа гаршы гүнә этдим. ¹⁹ Мен инди сениң оглуң дийилмәге мынасып дәл, мени өз гүнлүкчилеринден бири ялы эт“ дийейн. ²⁰ Туруп, какасының янына гидйәр. Энтеқ дашдака, какасы оны гөрүп, оңа йүреги аваяр, ылгап барып оглуның бойнундан гужаклап, оны огшаяр. ²¹ Оглы оңа: „Кака, мен Худая хем саңа гаршы гүнә этдим. Мен инди сениң оглуң дийилмәге мынасып дәл“ диййәр. ²² Эмма какасы хызматкәрлерине шейле табшырык берйәр: „Деррев иң говы доны гетириң-де, оңа гейдириң. Эллерине йүзүк, аякларына чарык бериң. ²³ Бага бакылан гөләни гетириң-де, дамагыны чалың, ийип шатланалың! ²⁴ Чүнки мениң бу оглум өлүди, дирелди, йитипди, тапылды“. Шейдип, олар той этмәге башлаярлар. ²⁵ Онуң улы оглы экин мейданында экен. Гелип, өе голайланда, айдым-саз хем танс сеси гулагына илйәр. ²⁶ Хызматкәрлериң бирини янына чагырып, мунуң нәмедигини сораар. ²⁷ Ол хем оңа: „Доганың гелди. Какаң оны саг-аман ызына аланы үчин, бага бакылан гөләниң дамагыны чалды“ диййәр. ²⁸ Ол гахарланып, ичерик гирмежек боляр. Какасы дашарык чыкып, оңа ялбаряр. ²⁹ Эмма ол какасына жогап берип диййәр: „Ине, нәче йылдыр мен саңа хызмат эдйәрин, сениң буйрукларына хич хачан гаршы чыкамок. Муңа гарамаздан, өз достларым билен шатлык эдер ялы, сен маңа хич хачан бир чебиш хем бермедин. ³⁰ Эмма бүтин байлыгыңы ахлаксыз аяллара ёклан бу оглуң геленде, сен онуң үчин бага бакылан гөләниң

* 15:18 *Худая* — грекчеде: «Гөге».

дамагыны чаларсың“. ³¹ Какасы оңа: „Оглум, сен хемише мениң янымда, мениң бар задым сениңки. ³² Йөне шатлык эдип, бегенишмек gerek, чүнки доганың өлүди, дирелди, йитипди, тапылды“» диййэр.

16–НЖЫ БАП

Хилегэр иш доландырыжының тымсалы

¹ Иса шәгиртлерине йүзленип шейле дийди: «Бир бай адамың иш доландырыжысы бар экен. Оңа: „Иш доландырыжың сениң мал-мүлкүңи даргадар“ дийип шикаят эдйэрлер. ² Бай оны янына чагырып: „Сен барада мениң бу эшидийэнлерим нәме! Иш доландырышың бабатда хасабат бер, чүнки сен инди иш доландырыжы болуп билмейэрсин“ диййэр. ³ Иш доландырыжы өз-өзүне шейле диййэр: „Нәме эдеркәм? Агам мениң ишими элимден аляр. Газы газмагы башармаярын, диленмәге утанярын. ⁴ Ишими элден беремде, халк мени өйүне кабул эдер ялы, нәме этжегими билйэрин“. ⁵ Шейлеликте, агасына бергили адамлары экән-екән чагырып, биринжисине: „Мениң агама нәче бергиң бар?“ диййэр. ⁶ Ол: „Йүз чанак зейтун ягы“ диййэр. Оңа: „Борчнамаңы ал, деррев отур-да, шоны элли эдип яз“ диййэр. ⁷ Онсоң башга бирине: „Сениң нәче бергиң бар?“ диййэр. Ол хем: „Йүз чанак бугдай“ дийип жогап берйэр. Оңа-да: „Борчнамаңы ал-да, шоны сегсен эдип яз“ диййэр. ⁸ Агасы бу хилегэр иш доландырыжыны пайхаслы херекет эдени үчин өййэр. Чүнки бу дөврүң огуллары өз несLINE гаршы херекет этмекде нур огулларындан пайхаслыдыр. ⁹ Сизе айдярын: мал-мүлкүңиз түкененде, олар сизи эбеди месгенлере кабул эдер ялы, дүнийәниң хилели байлыгы билен дост газаның».

Байлык ве ынамлылык

«¹⁰ Аз затда ынамлы болан көп затда хем ынамлыдыр, аз затда хилегэр болан көп затда хем хилегәрди. ¹¹ Шейлеликте, дүнийәниң хилели байлыгында ынамлы болмадык

болсаңыз, чын байлыгы сизе ким ынанар? ¹² Кесекиниң малы барада ынамлы болмадык болсаңыз, өзүңизиникини сизе ким берер? ¹³ Хич бир хызматкэр ики хожайына хызмат эдип билмез. Чүнки ол я бирини йигренип, ол бирини сөер, я-да бирине вепалы болуп, ол бирини эсгермезлик эдер. Сиз хем Худая, хем маммона* хызмат эдип билмерсиңиз». ¹⁴ Пулы сөййән фарисейлер бу сөзлери эшидип, Иса гүлдүлөр. ¹⁵ Иса олара шейле дийди: «Сиз өзүңизи адамларың янында аклаярсыңыз, йөне Худай йүрегинизи билйэндир. Адамлар арасында ёкары сайылян зат Худай янында йигренжидир. ¹⁶ Канун ве Пыгамберлер язгылары Яхяның заманына ченли билдирилди. Худайың Патышалыгының хош хабары шондан бәри вагыз эдилеп гелинйәр, хер ким зор билен она гирйәр. ¹⁷ Эмма Гөк билен Ериң гечип гитмеги Мукаддес Канундан екеже нокадың гачып галмагындан аңсатдыр. ¹⁸ Аялыны айрып, башга аяла өйленен хер кес зына эдйэндир, әринден айрылан аяла өйленен-де зына эдйэндир».

Бай ве гедай

«¹⁹ Бир бай адам бар экен. Ол гырмызы ве непис кетениден тикилен эшиклер гейнип, хер гүнүни той-мейлисте гечирер экен. ²⁰ Онуң гапысының агзында тутуш беденини баш тутан Лазар атлы бир гедай ятар экен. ²¹ Ол байың саचाгындан дөкүлен овунтыклары иймегиң арзувында экен. Итлер хем гелип, онуң башыны ялар экен. ²² Гедай өленде, перишделер оны Ыбрайымың гужагына әкидйәрлер. Соң бай хем өлүп, жайланяр. ²³ Ол довахда гыналып йөркә, габагыны галдырып, узакдан Ыбрайымы, онуң гужагындакы Лазары гөрийәр. ²⁴ Шонда гыгырып: „Әй, Ыбрайым ата! Маңа рехим эт, Лазары ибер, бармагының башыны сув билен өлләп, мениң дилими соватсын. Чүнки бу ялында азап чекйәрин“ диййәр. ²⁵ Эмма Ыбрайым шейле диййәр: „Әй огул! Сен өз яшайшында оңат затлар аланыңы, Лазарың

* 16:13 *Маммон* — пул.

болса эрбет затлар аланыны ядыңа сал, инди ол бу ерде рахатлык гөрийәр, сен азап чекйәрсин. ²⁶ Мундан башга хем, бу ерден сиз тарапа гечжек болянлар, ол ерден хем биз тарапа гечжек болянлар гечип билмез ялы, биз билен сизиң араңызда улы учут гойлупдыр“. ²⁷ Ол-да шейле диййәр: „Әй ата! Хайыш эдйәрин, оны мениң атамың өйүне ибер. ²⁸ Чүнки мениң бәш доганым бар. Олар бу гыналян ере гелмез ялы, Лазар барып хабар этсин“. ²⁹ Эмма Ыбрайым: „Оларда Мусаның, пыгамберлерин язгылары бар, шолара гулак ассынлар“ диййәр. ³⁰ Ол хем: „Ёк, эй Ыбрайым ата! Олар диңе өлүләрден бири янларына барса, тоба эдерлер“ диййәр. ³¹ Ыбрайым оңа шейле диййәр: „Олар Муса хем пыгамберлере гулак асмаян болсалар, онда өлүләрден бири дирелсе-де, ынанмазлар“».

17–НЖИ БАП

Гүнә, иман ве везипе

¹ Иса шәгиртлерине шейле дийди: «Адамларын гүнә этмегине себәп болян затларын гелмезлиги мүмкин дәл, йөне олары гетирен адамын гүнүне вай! ² Бу чагаларын биринин гүнә этмегине себәп болмакдан бойнундан бир дегирмен дашы асылып, деңзе ташланмак онун үчин оңат боларды. ³ Хабардар болун! Доганын гүнә этсе, оңа кәе, тоба этсе, оны багышла. ⁴ Ол саңа гаршы гүнде еди гезек гүнә этсе, еди гезек-де яныңа гелип: „Тоба эдйәрин!“ дийсе, оны багышла». ⁵ Ресуллер Реббе: «Бизиң иманымызы көпелт!» дийдилер. ⁶ Реб шейле дийди: «Әгер сизиң бир горчица дәнеси ялы иманыңыз болуп, шу тут агажына: „Шу ерден гопарыл-да, деңизде гөгер!“ дийседиңиз, ол сизе гулак асар. ⁷ Эмма сизден ким ер сүрийән я-да чопанчылык эдйән хызматкәри болуп, ол дүзден өе геленде: „Тиз гел-де, сачак башына геч“ диер? ⁸ Гайтам, оңа: „Мениң агшамлыгымы тайярла, би-лиңи гуша-да, ийип-ичйәнчәм, маңа гулук эт, сен онсон ийип-ичерсин“ диймезми? ⁹ Буйрукларыны бержай эдени

үчин, ол хызматкәре миннетдарлык билдирерми? Гүман эт-мейәрин. ¹⁰ Сиз хем өзүңизе буйрулан әхли зады бержай әдениңизден сон: „Биз дерексиз хызматкәрлердирис, биз диңе өз везипәмизи бержай этдик“ дийиң.

Он хейвере кеселли

¹¹ Иса Иерусалиме тарап барярка, Самария билен Желле арасындакы серхедин бойы билен гитди. ¹² Барып бир оба гиренде, Оңа эндамы пис ачан он адам саташды. Олар дашда дуруп, ¹³ гаты сес билен: «Иса Уссат, bize рехим эт!» дийдилер. ¹⁴ Иса олары гөрүп: «Барың, руханы-лара гөрнүн» дийди. Олар ёлдакалар кеселден гутулдылар. ¹⁵ Оларың бири сагаланыны гөрөнде, гаты сес билен Худайы шөхратландырып ызына өврүлди. ¹⁶ Ол Исаның аягына йүзин йыкылып, Оңа миннетдарлык билдирди. Бу адам самариялыды. ¹⁷ Иса шейле дийди: «Кеселден гутуланлар он дәлмиди? Галан докузы ханы? ¹⁸ Бу ят адамдан башга ызына өврүлип, Худайы шөхратландыран болмадымы?» ¹⁹ Онсоң оңа: «Тур, гит, иманың сени халас этди» дийди.

Худайың Патышалыгы хачан гелер?

²⁰ Фарисейлер Худайың Патышалыгының хачан гелже-гини ондан соранларында, Иса олара шейле жогап берди: «Худайың Патышалыгы не гөзе гөрнүп гелер, ²¹ не-де „Ине, бу ерде!“ я-да „Ине, ол ерде!“ диерлер. Чүнки Худайың Патышалыгы сизиң ичиниңиздедир». ²² Онсоң шәгиртле-рине шейле дийди: «Ынсан Оглуның гүнлеринден бирини гөрмеги күйсежек вагтыңыз гелйәр, йөне оны гөрмерси-низ. ²³ Сизе: „Ине, шу ерде“ я-да „Ине, ол ерде“ диерлер. Гитмән, оларың ызына дүшмән! ²⁴ Чүнки йылдырым Гөгүң бир ужундан чакып, ол ужуны-да нәхили ягтылдян болса, Ынсан Оглы хем Өз гүнүнде шейле болар. ²⁵ Йөне Ол өнүрти көп гәрги гөрмели, бу несил тарапындан рет әдилмелидир. ²⁶ Нухуң гүнлеринде нәхили болан болса, Ынсан Оглуның гүнлеринде-де шейле болар. ²⁷ Адамлар

Нухуң гәмә мүнән гүнүне деңеч иййәр, ичйәр, өйленийәр ве әре чыкярдылар. Соң тупан туруп, хеммесини даргатды. ²⁸Лутуң гүнлеринде хем шонуң ялы болды: адамлар иййәр, ичйәр, аляр, сатыр, экйәр ве дикийәрдилер. ²⁹Эмма Лутуң Содомдан чыкан гүни Гөкден от билен күкүрт ягып, хеммесини даргатды. ³⁰Ынсан Оглуның гөрүнжек гүнүнде хем шейле болар. ³¹Шол гүн өзи өйүң үчегинде болуп, затлары өйүң ичинде болан адам олары алжак болуп, ашак инмесин. Шонуң ялы, экин мейданындакы хем ызына өврүлмесин. ³²Лутуң аялыны яда салың! ³³Ким жаныны сакламага чалышса, оны йтирер, ким жаныны йтирсе, оны дири саклар. ³⁴Сизе айдярын: ол гиже бир дүшекде ики адам болар, бири алнар, бири гойлар. ³⁵Билеликте галла үвейән ики аял болар, бири алнар, ол бири гойлар. ³⁶Экин мейданында ики адам болар, бири алнар, бири гойлар». ³⁷Оңа йүзленип: «Я Реб, ниреде?» дийдилер. Ол хем: «Маслык ниреде болса, гарагушлар хем шол ере үйшүшйәндир» дийип жогап берди.

18–НЖИ БАП

Хемише дога

¹Хемише дога эдип, асла рухдан дүшмезлигиң зерурлыгы хакда хем Иса Өз шәгиртлерине бир тымсал айтды: «²Бир шәхерде Худайдан горкмаян, адамлары әсгермейән бир казы бар экен. ³Шол шәхерде бир дул хатын хем бар экен. Ол гелип: „Давагәримден мениң хакымы алып бер“ диййәр. ⁴Казы бирнәче вагтлап этмейәр. Соң болса өз-өзүне шейле диййәр: „Мен Худайдан горкмасам-да, адамлары әсгермем-де, ⁵үзнүксиз гелип, мени бизар этмез ялы, бу дул хатының хакыны алып берейин. Чүнки маңа көп эзъет берйәр“». ⁶Реб шейле дийди: «Адалатсыз казының айдянына гулак асың. ⁷Худай гиже-гүндиз Өзүне йүз тутуп, перят эдйән сайлананларының хакыны алмазмы? Оларың хакыны алмагы гижикдирерми? ⁸Сизе диййәрин: хакларыны тиз алар. Эмма Ынсан Оглы геленде ериң йүзүнден иман тапармы?»

Фарисей ве салгытчы

⁹ Өз догрулыгына бил баглап, бейлекилери кемсидйән кәбир адамлара Иса шу тымсалы айтды: «¹⁰ Ики адам дога этжек болуп, ыбадатхана гидйәр. Оларың бири фарисей, бири-де салгытчы экен. ¹¹ Фарисей дуруп, өз ичинден шейле дога эдйәр: „Эй Худай! Мен башга адамлар кимин талаңчы, эгри, зынагәр ве бу салгытчы ялы-да дэлдигиме шүкүр эдйәрин. ¹² Мен хепдеде ики гезек ораза тутярын, бүтин гирдежимден зекат берйәрин“. ¹³ Салгытчы болса дашда дуряр. Ол габагыны Гөге галдырмага хем йүрек эт-мейәр, йөне гурсагына уруп: „Эй Худай! Мен гүнәкәре рехим эт!“ диййәр. ¹⁴ Сизе айдярын, фарисей дэл, шу адам акланып, өйүне гидйәр, чүнки хер ким өзүни бейгелтсе, песелер, өзүни песелтсе, бейгелер».

Иса чагалара ак пата берйәр

¹⁵ Кичижик чагалара элини дегирсин дийип, олары Иса-ның янына гетирйәрдилер. Шәгиртлери муны гөрөнлеринде олар кәдилер. ¹⁶ Эмма Иса олары янына чагырып, шейле дийди: «Дегмән, чагалар Мениң яныма гелсин, олары бөкдемән. Чүнки Худайың Патышалыгы шулар ялыларыңкыдыр. ¹⁷ Сизе догрусыны айдярын: ким Худайың Патышалыгыны бир чага ялы кабул этмесе, ол ере асла гирип билмез».

Байлык хем эбеди яшайыш

¹⁸ Бир башлык Ондан: «Ягшы Мугаллым! Мен эбеди яшайшы мирас алмак үчин нәме этмели?» дийип сорады. ¹⁹ Иса оңа шейле жогап берди: «Нәме үчин Маңа ягшы диййәрсин? Бир Худайдан башга хич ким ягшы дэлдир. ²⁰ Сен табшырыклары билйәнсин: зына этме, адам өлдүрме, огрулык этме, ялан гүвәлик берме, атаңы, энеңи сыла». ²¹ Ол: «Мен буларың хеммесини яшлыгымдан бәри бержай эдип гелйәрин» дийди. ²² Иса муны эшиденде оңа:

«Сениң ене бир задың кем. Нәмән бар болса, барыны сат-да, гарыплара пайла, Гөкде хазынаң болар. Онсоң гел, Мениң ызыма дүш» дийди. ²³ Ол бу сөзлери эшиденде, гаты тукат болды, чүнки чакданаша байды. ²⁴ Иса онун тукашлығыны гөрүп, шейле дийди: «Барлылара Худайың Патышалыгына гирмек нәхили четин! ²⁵ Бир дүйәниң иннәниң гөзүнден гечмеги, барлы адамың Худайың Патышалыгына гирмегинден аңсатдыр». ²⁶ Муны эшиденлер: «Онда ким гутулып билер?» дийдилер. ²⁷ Ол: «Ынсан үчин мүмкин дәл затлар, Худай үчин мүмкиндр» дийди. ²⁸ Петрус Оңа: «Ине, биз әхли задымызы ташлап, Сениң ызыңа дүшдүк» дийди. ²⁹ Иса олар шейле дийди: «Сизе догрусыны айдярын: Худайың Патышалыгының хатырасы үчин өйүни, аялыны, доганларыны, эне-атасыны я-да оглан-ушагыны ташлап, ³⁰ бу заманда көп эссесини ве гелжек дөвүрде эбеди яшайшы алмажак ёкдур».

Иса өлүп дирелжәгини ене айдяр

³¹ Иса он ики шәгирди чете чекип, шейле дийди: «Ине, биз Иерусалиме барярыс. Ынсан Оглы хакда пыгамберлер аркалы языланларың хеммеси бержай болар! ³² Чүнки Ол миллетлере табшырылар. Олар Оңа гүлерлер, масгараларлар, Оңуң үстүне түйкүрерлер ве Оны гамчылап өлдүрерлер. ³³ Йөне өленден үч гүнден соң Ол дирелер». ³⁴ Шәгиртлер бу затларың хич бирине дүшүнмедилер. Бу сөзлерин маңысы олардан гизленипди. Олар Оңуң нәме хакда гүррүн әдйәнини билмедилер.

Бир көрүң гөзи ачылар

³⁵ Иса Эриха голайланда, ёлуң кенарында бир көр адам дилегчилик әдип отырыды. ³⁶ Ол халайыгың гапдалындан гечип баряныны эшидип: «Бу нәме?» дийип сорады. ³⁷ Оңа: «Насыралы Иса гечип баряр» дийип хабар бердилер. ³⁸ Ол хем: «Әй, Давут Оглы Иса! Маңа рехим эт!» дийип гыгырды. ³⁹ Өндөн баряңлар сесини чыкармасын дийип,

она кәдилер, йөне ол өңкүден хем гаты: «Давут Оглы! Маңа рехим эт!» дийип гыгырды. ⁴⁰ Иса дурды-да, ол адамы гетирсинлер дийип, буйрук берди. Ол голай геленде, Иса ондан: ⁴¹ «Сениң үчин нәме этмегими ислейәрсин?» дийип сорады. Ол: «Я Реб! Гөзүм гөрсүн» дийди. ⁴² Иса оңа: «Гөзүң гөрсүн! Иманың саңа шыпа берди» дийди. ⁴³ Онун гөзлери деррев гөрәнсон, Худайы шөхратландырды-да, Исаның ызына дүшүп гидиберди. Бүтин халайык муны гөрүп, Худая алкыш окады.

19—НҖЫ БАП

Иса билен Заккай

¹ Иса Эриха гирип, онуң ичинден гечип барярды. ² Ине, ол ерде баш салгытчы болан Заккай атлы бир бай адам барды. ³ Заккай Исаның кимдигини гөржек болды, йөне мәреке зерарлы гөрүп билмеди, чүнки бойы гысгады. ⁴ Шейлеликте, Оны гөрмек үчин ылгап, өңе гечди-де, бир ябаны инжир агажының үстүне чыкды, чүнки Иса шол ёлдан гелйәрди. ⁵ Иса ол ере геленде, ёкары середип, Оңа: «Заккай! Тиз ашак дүш, чүнки Мен бу гүн сениң өйүңде галмалы» дийди. ⁶ Ол хем тиз ашак дүшүп, Оны шатлык билен кабул этди. ⁷ Халайык муны гөрүп: «Бир гүнәкәриң өйүңе мыхман болды» дийшип, хүнүрдемәге башладылар. ⁸ Заккай болса галып, Реббе: «Ине, я Реб! Мен байлыгымың ярысыны гарыплара берйәрин. Кимиң-де задыны алдав билен алан болсам, дөрт эссе эдип гайтарып берейин» дийди. ⁹ Иса оңа шейле дийди: «Бу гүн бу өе гутулыш гелди, чүнки бу адам хем Ыбрайымың огулларының бири. ¹⁰ Ынсан Оглы йитенлери агтарып, халас этмәге гелендир».

Садыклык сынагы

¹¹ Бу затлары динләп дуркалар, Иса бир тымсал билен сөзүниң үстүни етирди. Чүнки Ол Иерусалимиң голайын-дады, халайык хем Худайың Патышалыгы тиз гөрнер дийип

гүман эдйәрди. ¹² Иса шонун үчин шейле дийди: «Бир асылзада өзүне патышалык алып гелжек болуп, бир узак юрда ёла дүшйәр. ¹³ Ол хызматкәрлеринден онусыны чагырып, олара: „Мен гелиәнчәм, шу пулы ишледин“ дийип, он мина пул берйәр. ¹⁴ Эмма илдешлери оны йигренйән экен. Онуң ызындан илчилер иберип: „Бу адамың бизин үстүмизден патышалык этмегини ислемейәрис“ диййәрлер. ¹⁵ Ол патышалыгы алып, ызына геленде, кимиң нәме газананыны билжек болуп, пул берен хызматкәрлерини янына чагырар. ¹⁶ Биринжиси гелип, шейле диййәр: „Ага! Сениң бир минаң ене он мина газанды“. ¹⁷ Оңа: „Берекелла, ягшы хызматкәр! Аз затда садык боланың үчин, он шәхере хәким бол“ диййәр. ¹⁸ Икинжиси гелип: „Ага! Сениң бир минаң ене бәш мина газанды“ диййәр. ¹⁹ Муңа хем: „Сен-де бәш шәхере хәким бол“ диййәр. ²⁰ Онсоң бейлекиси гелип, шейле диййәр: „Ага! Ине, сениң бир минаң, мен оны эляглыга дүвүп сакладым. ²¹ Чүнки хырсыз адамдыгың үчин сенден горкдум. Сен гоймадыгыңы алярсын, экмедигиңи орыарсын“. ²² Агасы оңа шейле диййәр: „Эй, эрбет хызматкәр, сени өз агзың билен хәкүм эдерин! Сен мениң хырсыз адамдыгымы, гоймадыгымы алянымы, экмедигими орянымы билйәрмидиң? ²³ Онда өврүлип геленимде, пейдасы билен алар ялы, пулумы нәме үчин пул ишледйәнлере бермедин?“ ²⁴ Онсоң ол ерде дуранлара диййәр: „Минаны ондан алың-да, он минала берин“. ²⁵ Оңа: „Ага, онуң өзүнде он мина бар!“ диййәрлер. ²⁶ Ол жогап берйәр: „Мен сизе диййәрин, кимде бар болса, оңа берлер, кимде ёк болса, онуң элиндәки хем алнар. ²⁷ Үстлеринден патышалык этмегими ислемайән душманларымы болса шу ере гетириң-де, гөзүмиң алнында өлдүрин“».

Исаның Иерусалиме гириши

²⁸ Иса булары айдып болансоң, өңе дүшүп, Иерусалиме тарап уграды. ²⁹ Зейтун диен дагың этегиндәки Бейтфажы билен Бейтания голайланда, шәгиртлеринден икисини

ёллап, шейле дийди: «³⁰ Өңүңиздәки оба барың. Оба гирениңизде даңылгы дуран бир тайхар тапарсыңыз, үстүне шу вагта ченли хич ким мүнөн дэлдир. Шоны чөзүң-де, алып гелиң. ³¹ Эгер бири сизден: „Нәме үчин оны чөзйәрсиниз?“ дийип сораса: „Бу тайхар Реббе герек“ дийиң». ³² Ёллананлар гидип, барыны Онуң айдышы ялы тапдылар. ³³ Тайхары чөзүп дуркалар, онуң эелери: «Тайхары нәме үчин чөзйәрсиниз?» дийип сорадылар. ³⁴ Олар хем: «Бу тайхар Реббе герек» дийдилер. ³⁵ Тайхары Исаның янына гетирип, өз эгин-эшиклерини онуң үстүне атдылар-да, Исаны оңа мүндүрдилер. ³⁶ Ол гидип барырка, халк өз эгинбашларыны ёла дүшейәрди. ³⁷ Иса Зейтун дагының эннидине голайланда, шәгиртлериң бары гөрөн бүтин мугжызаларына бегенип, Худайы шөхратландырмага башладылар. ³⁸ Олар: «Реббин адындан гелйән Патыша гутлы болсун! Гөкде паракхатлык, иң ёкарларда шөхрат!» диййәрдилер. ³⁹ Халайыгың арасындан кәбир фарисейлер Иса: «Мугалым! Шәгиртлериңе кәе!» дийдилер. ⁴⁰ Эмма Ол: «Сизе айдярын: олар дымса, дашлар гыгырышар» дийди.

Иса Иерусалим үчин аглаяр

⁴¹ Иса Иерусалим шәхерине голайланда, оны гөрүп аглады. ⁴² Дийди: «Вах, сен, хава, сен нәмәниң өзүңе паракхатлык гетиржегини шу гүнүңде бир билсендиң! Йөне ол энтөк сениң гөзлериңден гизлин. ⁴³ Сениң башыңа шейле гүнлер гелер: душманларың дашыңа гарымлар газып, сени гуршар, хер яндан гысып-говрар. ⁴⁴ Сени, ичиндәки чагалары ере егсан эдер, ичинде даш үстүңде даш гоймаз, чүн-ки сен Худайың өзүңе гелен вагтыны билмедин».

Иса сатыжылары ыбадатханадан ковяр

⁴⁵ Онсоң Иса ыбадатхана гирип, ол ердәки сатыжылары ковмага башлады. ⁴⁶ Олара: «„Мениң өйүм дога өйүдир“ дийип язылгыдыр, сиз муны гаракчыларың сүренине өвүрдиңиз» дийди. ⁴⁷ Ол хер гүн ыбадатханада сапак берйәрди.

Баш руханылар, канунчылар ве халкың баштутанлары болса Оны хеләк этмегиң күйүндедилер. ⁴⁸ Йөне мунуң ёлуны тапып билмейәрдилер, чүнки бүтин халк Онуң агзына гараярды.

20–НЖИ БАП

Исаның ыгтыяры

¹ Гүнлериң биринде Иса ыбадатханада халка сапак берип, Хош Хабары вагыз эдип отырка, баш руханылар, канунчылар ве яшулулар Онуң үстүне гелип, ² Оңа: «Бизе айт, гөрели, Сен хайсы ыгтыяр билен бу затлары эдйәрсиң? Бу ыгтыяры Саңа ким берди?» дийдилер. ³ Ол шейле дийди: «Мен-де сизден бир зат соражак. Маңа айдың, гөрейин, ⁴ Яхяның чокундырмасы Гөкденмиди я-да ынсандан?» ⁵ Олар хем өзара пикир алшып, шейле дийишдилер: «Әгер: „Гөкден“ дийсек, Ол бизе: „Онда, нәме үчин оңа иман гетирмединиң?“ диер. ⁶ Әгер-де: „Ынсандан“ дийсек, бүтин халайык бизи дашлар, чүнки Яхяның пыгамбердигине халкың ынамы бар». ⁷ Шейлеликде: «Биз онуң ниредендигини билмейәрис» дийип жогап бердилер. ⁸ Иса хем: «Мен-де сизе бу затлары хайсы ыгтыяр билен эдйәними айтмарын» дийди.

Үзүмлик ве багбанлар тымсалы

⁹ Соңра халка шу тымсалы айтмага дурды: «Бир адам үзүмлик гурап, оны багбанлара экерине берип, узак вагтлайын ёла гидйәр. ¹⁰ Мөвсүми геленде, үзүмлигиң мивесинден берсинлер дийип, багбанлара бир хызматкәрини иберйәр. Эмма багбанлар оны енжип, бош ковуп гойберйәрлер. ¹¹ Ол башга бир хызматкәрини иберйәр, багбанлар оны-да енжип, биабрай эдип, бош ковуп гойберйәрлер. ¹² Ол үчүнжини-де иберйәр. Олар оны хем яралап, дашарык ташлаярлар. ¹³ Онсоң үзүмлигиң эеси: „Мен нәме этмели? Гел, өз сөйгүли оглумы иберейин, белки, оны сыларлар“ диййәр. ¹⁴ Багбанлар болса оны гөрөнлеринден, өзара пикир алшып: „Мирасдар шу, шуны өлдүрелиң, мирас бизе

галар“ дийишйәрлер. ¹⁵Шейлеликте, оны-да үзүмликден дашарык ташлаярлар ве өлдүрйәрлер. Инди үзүмлигин эеси булара нәме эдер? ¹⁶Ол гелип бу багбанлары хеләк эдер-де, үзүмлиги башгаларына берер». Халк муны эшидип: «Хер-нә, бейле болмасын!» дийди. ¹⁷Иса олара бакып, шейле дийди: «Онда, „Уссаларың рет эден дашы, бурчун башы болды“ диен язгының манысы нәме? ¹⁸Ким бу дашың үстүне йыкылса, бөлек-бөлек болар, ол бириниң үстүне гачса, оны мынжырадар». ¹⁹Канунчылар билен баш руханылар Оны шол сагатда тутмагың ёлуны агтардылар, чүнки бу тымсалы өзлерине какдырып айданыны андылар. Йөне халкдан горкярдылар.

Кайсарыңкы кайсара

²⁰Оны гөз астына алдылар ве гепде тутуп, хәкимиң хөкүм хем ыгтыярына берсинлер дийип, догрусыраян бирнәче ичалыны Онуң ызына салдылар. ²¹Шейлеликте, ичалылар Оңа сораг берип, шейле дийдилер: «Мугаллым! Биз Сениң догры зады айдып өвредйәниңи, адамларың дережесине бакман, Худайың ёлуны хакыкат йүзүнден өвредйәниңи билйәрис. ²²Бизиң кайсара салгыт төлемегимиз догрумы я дәлми?» ²³Иса оларың хилесине дүшүнип: ²⁴«Маңа бир динары гөркезиң. Онуң йүзүндәки сурат билен язгы кимиңки?» дийди. Олар: «Кайсарыңкы» дийип жогап бердилер. ²⁵Ол: «Онда, кайсарыңкыны кайсара, Худайыңкыны Худая берин» дийди. ²⁶Олар халкың янында Оны сөзүнде тутуп билмән, берен жогабына геңиргенишип, сеслерини чыкармадылар.

Дирелиш барада сораг

²⁷Өлүмден дирелме ёкдур диййән саддукейлерин кәбири Исаның янына гелип, Оңа шейле сораг бердилер: «²⁸Мугаллым! Муса bize бир адамың доганы зүрятсыз өлүп, ызында аялы галса, доганы онуң аялыны алып, доганына несил етишдирмелидир дийип языпдыр. ²⁹Еди доган барды. Биринжиси бир аял алып, зүрятсыз өлди. ³⁰Икинжиси

ве үчүнжиси хем шол аялы алды. ³¹Шейдип, едиси хем ызларында зүрят галдырман өлдүлөр. ³²Ахырсоңы аял хем өлди. ³³Инди өлүлөр диреленде, бу аял оларың хайсысының аялы болар? Чүнки едиси хем оны аял эдинипдилер». ³⁴Иса олара шейле дийди: «Бу дөврүң адамлары өйлөйөндир, эре чыкяндыр. ³⁵Йөне ол дөвре, өлүлөрдөн дирелише етмәге мынасып гөрленлер не өйленер, не-де эре чыкар. ³⁶Артык-мач, өлүп хем билмез, чүнки олар перишделер ялыдыр. Дирелишин оглудыклары үчин Худайың оглудырлар. ³⁷Муса-да өлүлөриң дирелйөндигини янан чалы барадакы бапда гөркезйэр. Ол шол ерде Реббиди „Ыбрайымың Худайы, Ысхагың Худайы ве Якубың Худайы“ дийип атландырыр. ³⁸Ол өлүлөриң дәл-де, дирилериң Худайыдыр, чүнки Онун янында хеммелер дириди». ³⁹Канунчыларың кәбирлери: «Мугаллым, говы айтдың!» дийдилер. ⁴⁰Оңа гайтадан сораг бермәге йүрек этмедилер.

Месих кимиң оглы?

⁴¹Онсон Иса олара дийди: «Нәмүчин Месих Давудың Оглудыр диййэрлер? ⁴²Давудың өзи Зебур китабында шейле диййэр: „Реб мениң Реббиме дийди: Душманларыңы аякларына басганчак эдйәнчәм, ⁴³Мениң сагымда отур“. ⁴⁴Давут Оңа Реб диййэр. Ол нәхили онун оглы боляр?» ⁴⁵Бүтин халк Оңа гулак асып отырка, Иса шәгиртлерине шейле дийди: «⁴⁶Канунчылардан эгә болуң! Олар узун гейимлер гейнип гезмеги халаяндыр, базар еринде салам алмагы, синагогаларда баш күрсүлери, зыяпатларда төри халаяндыр. ⁴⁷Олар дул хатынларың өйлөрини талап, гөз үчин узун-узын догалар окан боляндыр. Булар хас агыр жеза сезевар болар».

21—НЖИ БАП

Дул хатының чөрек пулы

¹Иса габагыны галдыранда, бай адамларың өз пешгешлерини ыбадатхананың хазынасына атып дураныны гөрди. ²Ол бир гарып дул хатының хем пул атаныны гөрүп,

³ шейле дийди: «Сизе догрусуны айдярын, бу гарып дул хатын хеммеден кән атды. ⁴ Чүнки оларың хеммеси Худайың сандыгына өзлеринден артаны атдылар, бу хатын болса гарыплыгына гарамаздан, бүтин чөрек пулуны атды».

Ахырзаман алааматлары

⁵ Шәгиртлериниң кәбири ыбадатхананың гымматбаха дашлар хем пешгешлер билен безелгидигини айданларында, Иса: ⁶ «Шейлеликте, гүнлер гелер велин, шонда бу ерде гөрйән затларыңыздан даш үстүнде даш галмаз, хеммеси даргар» дийди. ⁷ Ондан: «Мугаллым! Бу затлар хачан болар? Буларың болжак махалында нәме алаамат пейда болар?» дийип сорадылар. ⁸ Ол шейле жогап берди: «Хабардар болун, сизи алдаймасынлар! Чүнки көплер Мениң адым билен гелип, „Мен — Ол“ ве „Вагт голайлады“ диерлер. Оларың ызына дүшмән. ⁹ Урушлар хем гозгалаңлар барада хабар эшидениңизде горкмаң. Бу затлар өңүрти болмалыдыр, йөне дүниәниң соңы тиз гелмез». ¹⁰ Онсоң Иса оlara шейле дийди: «Миллет-миллете, патышалык-патышалыга гаршы чыкар. ¹¹ Айры-айры ерлерде гүйчли ер титремелер, ачлык хем гыргынчылык, горкунч вакалар, Гөкден улы алааматлар болар. ¹² Йөне булардан өң, Мениң адым үчин сизе эл урарлар, ызарларлар, элтип синагогалара, зынданлара табшырарлар, патышаларың, хөкүмдарларың алнына гетирерлер. ¹³ Бу болса гүвәлик этмек үчин сизе бир пурсат болар. ¹⁴ Мунуң үчин бержек жогабыңызы өңүнден гайгы этмезлиги йүрегиңизе дүвүң. ¹⁵ Чүнки Мен сизе дил хем акылдарлык берерин. Сизе гаршы чыкяналарың хич бири муна не гаршы дуруп билер, не-де бир зат айдып билер. ¹⁶ Сизе эне-атаңыз, доганларыңыз, гарындашларыңыз, достларыңыз хем хайынлык эдерлер, кәбириңизи өлдүрерлер. ¹⁷ Мениң адым үчин хеммелер сизи йигренер. ¹⁸ Йөне келләңизден бир гыл хем кемелмез. ¹⁹ Сиз чыдамак билен, жаныңыз халас эдерсиңиз. ²⁰ Иерусалими гошунларың гуршаныны гөрениңизде, онуң вейран

эдилжек вагтының голайдыгыны билиң. ²¹ Шонда Яхуда-дакылар даглара гачсын, шәхерин ичиндәкилер чыксын, төверегиндәкилер шәхере гирмесин. ²² Чүнки шол гүнлер әхли языланларың бержай болмагы үчин жеза гүнлеридир. ²³ Шол гүнлерде гөврели ве чага эмдирйән аялларың гүнүне вай! Чүнки юртда улы хорлук болуп, бу халк газаба сезевар болар. ²⁴ Олар гылычдан гечирилер, есир алнып, бүтин миллетлериң арасына сүргүн эдилер. Олар мөвритлери доланянча, Иерусалими басгылар. ²⁵ Гүнде, Айда ве йылдызларда аламатлар болар. Ер йүзүнде болса де-низ хем толкунларың гүррүлдиси зерарлы, алжыранны ягдайдакы миллетлер галагоплуга дүшдүлер. ²⁶ Адамлар горкудан, дүнийәниң башына гелйән белалара гарашмак-дан яңа хушларыны гачыар, чүнки гөгүң гудратлары тит-рәр. ²⁷ Шонда олар Ынсан Оглуның булут ичинде гудрат хем улы шөхрат билен гелйәнини гөрерлер. ²⁸ Бу затлар болмага дуранда, ёкарык галып башыңызы галдырың, чүнки гутулышыңыз голайлап гелйәндир». ²⁹ Иса оlara бир тымсал айтды: «Инжире, әхли агачлара середин. ³⁰ Оларың япракландыкларыны гөрүп, томсуң голайдыгы-ны өз-өзүңизден билйәрсиниз. ³¹ Шонуң ялы хем бу зат-ларың боланыны гөрениңизде, Худайың Патышалыгының голайдыгыны билиң. ³² Сизе догрусыны айдырын: бу зат-лар болянча, бу несил дүнйәден өтмез. ³³ Гөк хем ер өтер, йөне Мениң сөзлерим асла өтмез. ³⁴ Хабардар болуң! Хоранлык, серхошлук, яшайшың гайгылары йүрегинизе йүк болуп, ол гүн дуйдансызлыкда үстүңизе абанаймасын. ³⁵ Чүнки ол гүн бүтин ер йүзүнде яшаянларың әхлисиниң үстүне дузак кимин гелер. ³⁶ Бу болжак затларың барын-дан гачып билер ялы, Ынсан Оглуның хузурында дуруп билер ялы, хемише оя болуп, дога эдин». ³⁷ Иса гүндизле-ри ыбадатханада сапак берип, гижелерини болса дашарык чыкып, Зейтун дагында гечирерди. ³⁸ Бүтин халк Онуң айдянларыны динджек болуп, эртир ир билен ыбадатхана гелердилер.

22–НЖИ БАП

Иса гаршы дилдүвшүк

¹ Песах, ягны Петир байрамы голайлапды. ² Баш руханылар билен канунчылар Исаны өлдүрмегин ёлуны агтар-ярдылар, йөне халкдан горкярдылар. ³ Шейтан Онкилериң бири болан Искарот дийилйән Иуданың йүрегине гирди. ⁴ Иуда баш руханылар ве серкерделериң янына барып, Исаны нәхили табшыржагы барада олар билен гүррүң этди. ⁵ Олар хем бегенишип, оңа пул бермәге разы болдулар. ⁶ Иуда ылалашды. Халк ёкка, Исаны олар табшырмак мақсады билен, пурсат пейләп гезди.

Песах нахары

⁷ Песах гурбанының кесилмели гүни болан Петир гүни гелди. ⁸ Иса: «Гидиң-де, Песах байрамыны гечирер ялы, тайярлык гөрүң» дийип, Петрус билен Яхяны иберди. ⁹ Олар: «Оны ниреде тайярламагымызы ислейәрсин?» дийип сорадылар. ¹⁰ Олара шейле дийди: «Ине, шәхере гирениңизде, күйзе билен сув алып барян бир адама саташарсыңыз. Гиржек өйүне барянча онуң ызына дүшүп гидиң-де, ¹¹ өй эсине барып: „Мугалым сенден шәгиртлерим билен Песах нахарыны иер ялы, мыхман отагы ниреде дийип сораяр“ дийиң. ¹² Ол хем сизе ёкаркы мертебеде дүшек дүшелги гиң бир отагы гөркезер. Шол ерде тайярлык гөрүң». ¹³ Олар гитдилер, әхли зады Исаның айдышы ялы тапып, Песах нахарыны тайярладылар. ¹⁴ Сагады геленде, Иса ресулары билен бирликде сачак башында отурды. ¹⁵ Олара шейле дийди: «Мен бу Песахы гөрги гөрмезимден өң, сизиң билен бирликде иймеги гаты арзув эдипдим. ¹⁶ Чүнки сизе диййәрин: Песахың мақсады Худайың Патышалыгында амала ашянча, Мен оны гайдып иймерин». ¹⁷ Бир кәсе алып, шүкүр этди-де, шейле дийди: «Муны алын-да, өзара пайлашың. ¹⁸ Чүнки сизе диййәрин: Худайың Патышалыгы гелйәнчә, мен гайтадан үзүм ширесини

ичмерин». ¹⁹ Онсоң чөреги алды-да, шүкүр этди, оны дөвүп, шәгиртлере берип: «Бу Мениң сизинң үчин берлен беденимдир, муны Мени яда салмак үчин бержай эдиң» дийди. ²⁰ Шонуң ялы, агшамлык нахарындан соң хем, бир кәсәни алып, шейле дийди: «Бу кәсә Мениң сизинң үчин дөкүлен ганым билен беркидилен Тәзе әхтдир. ²¹ Йөне, ине, Маңа хайынлык этжегинң эли Мениң элим билен бирликде сачак башында дур. ²² Ынсан Оглы өңүнден беллениши ялы гидйәр, йөне Оңа хайынлык эдениң гүнүне вай!» ²³ Олар бу иши этжегинң өз араларындан ким болуп билжегини бири-бирлеринден сорап башладылар. ²⁴ Шунлук билен, араларында хайсысының улы сайылмалыдыгы барада жедел турды. ²⁵ Иса олара шейле дийди: «Миллетлеринң патышалары олара агалык эдйәр, хөкүмдарлары өзлерине хайыр эдижи диййәр. ²⁶ Эмма сиз бейле болмаң. Араңызда инң улы инң кичи кимин болсун, ёлбашчылык эдйән хызмат эдйән кимин болсун. ²⁷ Хайсысы хас улы, сачак башында отуранмы я-да хызмат эдйән? Сачак башында отуран дөлми? Йөне Мен сизинң араңызда бир хызмат эдйән киминдирин. ²⁸ Сынагларымда Мениң билен бирликде дурнуклылык гөркезенлер сизсиниз. ²⁹ Сиз Мениң Патышалыгымда сачагымың башында отурып, ийип-ичер ялы, тагтларда отурып, Ысрайылың он ики тайпасының үстүнден хөкүм чыкарар ялы, ³⁰ Атамың Маңа беллейши кимин, Мен-де сизе бир патышалык беллейәрин. ³¹ Симун, Симун! Бугдай кимин галбир билен элежек болуп, шейтан сизи диледи. ³² Эмма Мен иманың кемелмесин дийип, сениң үчин дога этдим. Сен хем бир вагт өврүлип геленде, доганлара голтгы бер». ³³ Ол: «Я Реб! Мен Сениң билен хем зындана дүшмәге, хем-де өлүме гитмәге тайяр» дийди. ³⁴ Иса: «Петрус, саңа диййәрин, сен бу гүн хораз гыгызмаздан өң Мени танаянлыгыңы үч гезек инкәр эдерсиң» дийди. ³⁵ Онсоң Иса олардан: «Мен сизи халтасыз, торбасыз ве чарыксыз ёлланымда, кем задыңыз бармыды?» дийип сорады. Олар: «Ёкды» дийип жогап бердилер. ³⁶ Олара шейле дийди: «Инди халтаңыз

бар болса, яныңыза алың, бир торба хем алың. Гылыжыңыз ёк болса, эгин-эшигиңизи сатың-да, бир гылыч эдиниң.
³⁷ „Ол шер иш эдйёнлерден сайылды“ дийип язылгыдыр. Мен сизе диййэрин: бу Мен барада бержай болмалыдыр. Догрудан-да, Мен хакда языланлар бержай болуп баряр». ³⁸ Шәгиртлер: «Я Реб! Ине, бу ерде ики гылыч бар» дийдилер. Ол хем оlara: «Шол етерлик» дийди.

Зейтун дагында окалан дога

³⁹ Иса чыкып, хемишекиси ялы, Зейтун дагына гитди, шәгиртлери хем Онун ызына дүшдүлер. ⁴⁰ Ол ере баранларында, Иса оlara: «Сынага дүшмез ялы, дога эдин!» дийди. ⁴¹ Өзи болса олардан бир даш атыма голай аңрык чекилди-де, дыза чөкүп: ⁴² «Эй Ата! Ислейён болсаң, бу кәсәни Менден гечир, йөне Мениң ислегим дәл, Сениң ислегин болсун» дийип, дога этмәге дурды. ⁴³ Гөкден бир перишде Иса гөрнүп, Оны гүйчлендирди. ⁴⁴ Ол агыр ынжа дүшүп, гаты ыхлас билен дога этди. Исаның дери ере даман ган дамжалары ялыды. ⁴⁵ Догадан соң туруп, шәгиртлериң янына гелсе, олар тукатлыкдан яңа уклап ятан экен. ⁴⁶ Иса оlara: «Нәме үчин уклап ятырсыңыз? Сынага дүшмез ялы, туруң-да, дога эдин!» дийди.

Иса тутуляр

⁴⁷ Ол энтек гепләп дурка, ине, бир мәреке гөрүнди. Иуда атлы Онкилериң бири мәрекәнин өнүне дүшүп гелйәрди. Иуда Исаны огшажак болуп, Онун голайына гелди. ⁴⁸ Иса оңа: «Иуда! Сен Ынсан Оглуна огшук билен хайынлык эдйәрсинми?» дийди. ⁴⁹ Онун янындакылар нәме болжагыны гөрүп: «Я Реб! Гылыч билен уралымы?» дийдилер. ⁵⁰ Оларың бири баш руханының хызматкәрини уруп, онун саг гулагыны кесди. ⁵¹ Эмма Иса жогап берип: «Боляр, бес эдин!» дийди. Онсоң хызматкәриң гулагына элини дегрип, оны сагалтды. ⁵² Онсоң Иса Өзүни эле салмага гелен баш руханыlara, ыбадатхананың серкерделерине, яшулуlara

йүзленип, шейле дийди: «Бир талаңчының гаршысына чык-
ян ялы, гылыч хем таяк билен гелдинизми? ⁵³ Мен хер гүн
сизин билен бирликде ыбадатханадакам, маңа эл узатман-
дыңыз, йөне инди сизин сагадыңыз, гараңкылыгың хөкүм
сүрйән сагадыдыр». ⁵⁴ Исаны тутуп, баш руханының өйүне
алып гитдилер. Петрус хем гара гөрнүмден оларың ызына
дүшүп гитди. ⁵⁵ Олар ховлының ортасында от якып, биле
отыркалар, Петрус-да оларың арасында отурды. ⁵⁶ Петру-
сын одуң ятгысында отураныны гөрүп, бир кениз оңа
сине серетди-де: «Бу адам хем Онуң билен биледи» дийди.
⁵⁷ Эмма Петрус: «Мен оны танамаярын, аял» дийип инкәр
этди. ⁵⁸ Аз салымдан соң башга бири оны гөрүп: «Сен-де
шолардан» дийди. Эмма Петрус: «Олардан дәл, ага»
дийди. ⁵⁹ Арадан бир сагада голай вагт геченде, башга
бир адам хөтжетлик билен: «Догрудан-да, бу адам Онуң
билен биле боландыр, чүнки бу желилели» дийди. ⁶⁰ Эмма
Петрус: «Эй ага, мен сениң нәме айдяныңы билмейэрин»
дийди. Эдил шол вагт — Петрус гепләп дурка, хораз гы-
гырды. ⁶¹ Реб өврүлип, Петруса серетди. Петрус Реббин:
«Хораз гыгырмаздан өң, сен Мени үч гезек инкәр эдер-
син» диен сөзүни ятлады. ⁶² Дашарык чыкып, мөңнүрип
аглады. ⁶³ Исаны саклап дуран адамлар Оны масгаралап,
урмага башладылар. ⁶⁴ Гөзүни данып: «Велилик эт! Сени
уран ким?» дийип сорадылар. ⁶⁵ Ене-де Оңа энчеме хапа
сөзләр айтдылар.

Иса ехудыларың межлисиниң өңүнде

⁶⁶ Даң атанда, халкың яшулулары, баш руханылар ве
канунчылар йыгнанышып, Оны өз межлислерине гетир-
дилер. ⁶⁷ Оңа: «Сен Месих болсан, бизе айт» дийдилер.
Иса олара шейле дийди: «Айтсам, ынанмарсыңыз. ⁶⁸ Сора-
сам, жогап бермерсиниз, Мени гойбермерсиниз. ⁶⁹ Эмма
мундан бейләк Ынсан Оглы гудратлы Худайың сагында
отурар». ⁷⁰ Хеммелер: «Онда, Сен Худайың Оглумы?» дий-
дилер. Ол хем олара жогап берди: «Худайың Оглудыгымы

сиз айдып отырсыңыз». ⁷¹ Олар болса: «Бизе артыкмач гү-вәлик нәмә герек? Биз муны Онуң Өз агзындан эшитдик» дийдилер.

23–НЖИ БАП

Иса Пилатусың өңүнде

¹ Оларың межлисиндәкилериң әхлиси туруп, Исаны Пилатусың хузурына элтдилер-де: ² «Биз бу Адамы миллетими-зи аздырмакда языклы тапдык. Ол кайсара салгыт бермәге гаршы чыкып, Өзүне Месих, ягны бир патыша диййәр» дийип, Оны айыпламага дурдулар. ³ Пилатус Ондан сорады: «Сен ехудыларың патышасымы?» Иса жогап берди: «Сениң айдышың ялыдыр». ⁴ Онсоң Пилатус баш руханылар билен халка: «Мен бу Адамдан хич бир язык тапмадым» дийди. ⁵ Эмма олар хөтжетлик эдип: «Бу Адам Өз таглыматы билен бүтин Яхудадакы халкы өжүкдирийәр. Ол Желиледен башлап, шу ере ченли гелди» дийдилер. ⁶ Пилатус муны эшиденде: «Бу Адам желилелими?» дийип сорады. ⁷ Исаның Хиродесиң веляатындандыгыны биленде, Оны Хиродесиң янына иберди, чүнки шол гүнлерде онуң өзи хем Иерусалимде болярды. ⁸ Хиродес Исаны гөрүп, гаты бегенди, чүнки көп вагт бәри Оны гөрмек ислейәрди. Себәби Ол барада көп затлар эшидипди, Ондан бир алапат гөрерин диен умыды барды. ⁹ Хиродес Ондан көп сораглар этди, эмма Иса оңа хич бир жогап бермеди. ¹⁰ Баш руханылар билен канунчылар болса ол ерде дуруп, Оны гаты айыплайрдылар. ¹¹ Онсоң Хиродес эсерлери билен бирликдә Оны кемсидип, масгаралап, эгнине бир непис гейим гейдирип, ызына, Пилатусың янына иберди. ¹² Шол гүн Пилатус билен Хиродес дост болды; озал араларында душманчылык барды.

Иса өлүме хөкүм эдилйәр

¹³ Пилатус баш руханылары, башлыклары хем халкы үйшүрип, ¹⁴ олара шейле дийди: «Сиз маңа бу Адамы халкы аздырар дийип гетирдиниз. Ине, мен сизин гөзүңизин

алнында барлаг гечирип, Ондан хич бир язык тапмадым. ¹⁵ Хиродес хем тапмандыр, чүнки мен Оны Хиродесин янына иберипдим. Сизиң гөршүңиз ялы, Онуң өлүмө лайык эден хич бир зады ёк. ¹⁶ Мунуң үчин, мен Оны жезаландырып бошатжак». ¹⁷ Пилатус байрам мынасыбетли халка бир адамы бошатмалыды. ¹⁸ Эмма бүтин халк: «Бу Адамы ёк эт! Бизе Бараббасы бошат!» дийип гыгырышдылар. ¹⁹ Бараббас шәхерде йүзе чыкан бир гозгалаңа гатнашаны ве адам өлдүрени үчин зындана салныпды. ²⁰ Пилатус Исаны бошатмак ниети билен ене-де халка йүзленди. ²¹ Эмма олар: «Оны хача чүйле, хача чүйле!» дийип гыгырышдылар. ²² Пилатус үчүнжи гезек олар: «Бу Адам нөме яман иш этди? Мен Ондан өлүмө лайык хич бир зат тапмадым. Мунуң үчин, Оны жезаландырып бошатжак» дийди. ²³ Эмма олар сеслерини гаталдып, хөтжетлик билен Онуң хача чүйленмегини талап этдилер. Шейлеликте, оларың ве баш руханыларың сеси үстүн чыкды. ²⁴ Шунлук билен, Пилатус оларың ислегини ерине етирме карарына гелди. ²⁵ Оларың ислән адамыны, гозгалаң турзуп, адам өлдүрени үчин зындана салнан адамы бошадып, Исаны оларың эркине берди.

Иса хача чүйленйәр

²⁶ Олар Исаны алып баряркалар, дүзден өврүлип гелйән киренели Симуны тутуп, Исаның ызындан гөтерип әкитсин дийип, аркасына хач йүкледилер. ²⁷ Халкдан улы мәреке, Онуң үчин зарынлап агляян аяллар хем ызына дүшүп гитдилер. ²⁸ Иса өврүлип, олар дийди: «Әй Иерусалим гызлары! Мениң үчин агламан, өзүңиз, чагаларыңыз үчин аглан. ²⁹ Чүнки, ине, „Өнелгесиз аяллар, чага догурмадык гөврелер, чага әмдирмедик гөвүслер не багтлы!“ дийилжек гүнлер гелер. ³⁰ Шонда даглара: „Бизиң үстүмизе йыкылын!“ Депелере: „Бизиң үстүмизи өртүн!“ диерлер. ³¹ Чүнки гөк агажа бу затлар әдилсе, онда гуры агажа нөме әдилер?» ³² Ики женаятчыны хем дардан асжак болуп, Иса билен

биле алып барярдылар. ³³ Келлечанак диен ере геленлеринде Исаны янкы женайтчылар билен бирликде хача чүйледилер. Женайтчыларың бири Онуң саг тарапында, бири-де чеп тарапындады. ³⁴ Иса: «Ата! Олары багышла, чүнки нәме эдйәнлерини билмейәрлер» дийди. Онуң эгин-эшигини болса биже атышып пайлашдылар. ³⁵ Халк Оңа бакышып дурды. Башлыклар хем гүлүп: «Ол өзгелери халас этди. Худайың сайлан Месиҳи болса, Өзүни халас этсин» дийишйәрдилер. ³⁶ Эсгерлер хем янына гелип, Оны масгаралаярдылар. Оңа сирке хөдүр эдип: ³⁷ «Ехудыларың патышасы болсаң, Өзүңи халас эт» дийишйәрдилер. ³⁸ Онуң депесинде болса грекче, латынча ве еврейче «БУ АДАМ ЕХУДЫЛАРЫҢ ПАТЫШАСЫ» диен язгы барды. ³⁹ Асылан женайтчыларың бири Оңа сөгүп: «Сен Месиҳ дәлми? Өзүңи хем-де бизи халас эт!» дийди. ⁴⁰ Бейлекиси болса оңа кәйәп, шейле дийди: «Онуңкы билен бир хөкүме сезевар боланың үчин Худайдан горкмаярсыңмы? ⁴¹ Биз адалатлылык билен, өз этмишимизе лайык жеза алдык. Бу Адамың болса хич бир эден этмиши ёк». ⁴² Онсоң: «Иса, Патышалыгыңа барып гиренинде, мени ятла!» дийди. ⁴³ Иса хем оңа: «Саңа догрусыны айдярын, сен шу гүн Мениң билен биле беҳиштде боларсың» дийди.

Исаның өлүми

⁴⁴ Вагт гүнортана голайды, шондан соң үч сагатлап юрда гаранкы дүшди. ⁴⁵ Гүн гаралды, ыбадатхананың тутусы ортарасындан йыртылып, икә бөлүнди. ⁴⁶ Иса гаты сес билен гыгырып: «Эй Ата! Рухумы Сениң элиңе берйәрин!» дийди, муны айдандан соң жан берди. ⁴⁷ Йүзбашы болан ваканы гөрөнде, Худайы шөхратландырып: «Бу, хакыкатдан-да, догры Адам экен!» дийди. ⁴⁸ Бу томаша үчин үйшүшөн халайыгың бары болан вакалары гөрүп, гурсакларына ура-ура ызларына гайтдылар. ⁴⁹ Исаны танаян адамларың бары, Желиледен Онуң ызына дүшүп гелен аяллар дашракда дуруп, бу вакалара сын этдилер.

Исаның жайланышы

⁵⁰ Ине, межлис агзаларындан Юсуп атлы бири барды. Ол говы хем догры адамды. ⁵¹ Өзи-де межлисин карарына ве ишине разычылык бермэнди. Яхуданың Ариматия шәхеринден болан бу Юсуп Худайың Патышалыгына гарашырды. ⁵² Бу адам Пилатусың янына барып, Исаның жеседини диледи. ⁵³ Онсоң Оны ашак дүшүрүп, кепене долап, гаяда оюлан ве шол вагта ченли хич киминң жайланмадык мазарында жайлады. ⁵⁴ Ол гүни тайярлык гүни болуп, сабат гүни башланмага голайды. ⁵⁵ Иса билен биле Желиледен гелен аяллар хем Юсубың ызына дүшүп, барып, мазары ве Онуң жесединиң нәхили жайлананыны гөрдүлөр. ⁵⁶ Онсоң өйлерине гайдып, якымлы ыслы яг, атырлар тайярлап, сабат гүни Худайың буйругы боюнча дынч алдылар.

24—НЖИ БАП*Исаның дирелиши*

¹ Хепдәниң илкинжи гүни эртир ир билен аяллар тайярлан якымлы ыслы ягларыны алып, мазара бардылар; янларында башга аяллар хем барды. ² Ине, мазарың агзындакы даш бир чете тогаланан экен. ³ Олар ичерик гиренлеринде, Реб Исаның жеседини тапмадылар. ⁴ Муңа геңиргенишип дуркалар, бирденкә, гаршыларында ялкым саян эшикли ики саны адам пейда болды. ⁵ Аяллар горкуп, йүзлерини ере эгенлеринде, яңкы адамлар оlara шейле дийдилер: «Сиз нәме үчин дирини өлүлериң арасындан гөзлейәрсиниз? ⁶ Ол бу ерде дәл, дирелди! Онуң энтек Желиледекә сизе айданларыны ятлан. ⁷ Ол: „Ынсан Оглы гүнәкәр адам-лара табшырылмалы, хача чүйленмели, өленден үч гүнден соң дирелмелидир“ дийипди». ⁸ Онсоң Исаның бу сөзлери оларың ятларына дүшди. ⁹ Аяллар мазардан өврүлип гелип, буларың барыны Онбирлере ве бейлекилериң хеммесине хабар бердилер. ¹⁰ Ресуллара бу хабары етиренлер

Магдалалы Мерьем, Юханна, Якубың эжеси Мерьем ве оларың янындакы бейлеки аялларды. ¹¹ Бу сөзлер ресулларың гөвнүне манысыз гелди, олар аялларың гепине ынанмадылар. ¹² Онсоң Петрус туруп, мазара ылгады-да, эгилип, кепен маталарың бош ятаныны гөрөнде, болан вака геңиргенип, ызына гайтды.

Эммаус ёлундакы ики шәгирт

¹³ Ине, шол гүн оларың икиси Эммаус диен оба бар-ярды. Бу обаның Иерусалимден он бир километре голай аралыгы барды. ¹⁴ Олар болан бу вакалар хакда өзара гүрлешйәрдилер. ¹⁵ Шейлеликте, гүрлешип, пикир алшып баряркалар, Исаның Өзи якына гелип, олар билен биле йөрөберди. ¹⁶ Йөне Оны танамаз ялы, оларың гөзлери багланыпды. ¹⁷ Иса олардан сорады: «Бу баршыңыза нәме хакда гүррүң эдишйәрсиниз?» Олар гайгылы ягдайда аяк чекдилер. ¹⁸ Оларың Клеопас атлысы: «Иерусалимде болуп-да, шу гүнлер ол ерде болан вакалары билмейән кесекки еке Сенми?» дийди. ¹⁹ Иса олардан: «Хайсы вакалары?» дийип сорады. Олар шейле жогап бердилер: «Насыралы Иса хакдакы вакалары. Ол Худайың ве бүтин халкың янында сөзде хем иште гүйчли пыгамберди. ²⁰ Баш руханылар билен башлыкларымыз өлүм жезасы берилсин дийип, Оны хәкиме табшырдылар, хача чүйледилер. ²¹ Биз Ысрайылы халас этжек Шолдур дийип умыт эдердик. Мундан башга хем, бу затларың боланына үч гүн болды. ²² Үстесине-де, аялларымызың кәбири хем бизи геңиргендирди. Олар шу гүн ир билен мазара барып, ²³ Онун жеседини тапмандырлар. Гелип, гөзлерине перишделерин гөрненини айтдылар. Перишделер Оңа дири диййәрмиш. ²⁴ Онсоң бизиңкилерин кәбири мазара барып, ягдайың эдил аялларың айдышы ялыдыгыны гөрүпдирлер, йөне Исаны гөрмәндилер». ²⁵ Иса олара шейле дийди: «Эй акмак адамлар, пыгамберлерин әхли айданларына гич ынан-янлар! ²⁶ Месих бу гөргүлери гөрүп, шөхратына гирмели

дәлмиди?» ²⁷ Онсоң Муса билен әхли пыгамберлерден башлап, хемме Мукаддес Язгыларда Өзи хакда айдыланлары олара дүшүндирди. ²⁸ Олар барян обаларына голайланларында, Иса узаграк гидерли гөрүнди. ²⁹ Эмма олар Оны саклап: «Бизиң янымызда галай, чүнки агшам голайлап, Гүн яшып баряр» дийдилер. Шейлеликте, Иса оларың янында галды. ³⁰ Иса олар билен сачак башында отырка, чөрек алып, шүкүр этди-де, бөлүп олара берди. ³¹ Шонда оларың гөзлери ачылып, Оны танадылар, эмма Ол гөзлеринден гайып болды. ³² Олар бири-бирлерине: «Ёлда бизин билен геплешип гелйәркә, бизе Язгылары дүшүндирйәркә, ичимизде йүрегимиз янмаярмыды?» дийишдилер. ³³ Туруп, шол сагадың өзүнде Иерусалиме өврүлдилер. Гөрселер, он бир ресул билен оларың янындакылар үйшүшип отуран экен. ³⁴ Булар: «Чын! Реб дирелипдир, Симуна гөрнүпдир» дийишйәрдилер. ³⁵ Онсоң олар-да ёлда болан вакалары, Иса чөреги бөленде, Оны танандыкларыны айтдылар.

Иса Онбирлере гөрүнйәр

³⁶ Олар хениз бу барада гүррүн берип дуркалар, Иса-ның Өзи орталарында дуруп: «Сизе паряхатлык!» дийди. ³⁷ Олар рух гөрийәндирис өйдүп, тисгинип горка дүшдүлөр. ³⁸ Иса олара шейле дийди: «Нәме үчин алжырашярысыңыз? Нәме себәпден гөвнүңизе бейле пикирлер гелйәр? ³⁹ Мениң эллериме, аякларыма середиң. Бу Мениң Өзүм! Маңа эллеринизи дегрип гөрүң. Рухун эт билен сүңки болмаз, йөне сизиң гөршүңиз ялы, Мениңки бар». ⁴⁰ Муны айдып, эллерини, аякларыны олара гөркезди. ⁴¹ Олар шатлык-дан яңа энтек ынанман, геңиргенишип дуркалар, Иса олара: «Бу ерде иймәге бир задыңыз бармы?» дийди. ⁴² Оңа биширилен балыгын бир бөлеги билен бираз бал* бердилер. ⁴³ Иса алып, оларың гөзлериниң алнында оны ийди.

* 24:42 ...бөлеги билен бираз бал — иң гадымы голязмаларда: «бөлек».

⁴⁴ Олара шейле дийди: «Мен хақда Мусаның Канунында, пығамберлерің язғыларында, Зебурда языланларың бары бержай болмалыдыр дийип, энтек сизің яныңыздакам айдан сөзлерим шулардыр». ⁴⁵ Онсоң Язғылара дүшүнмеклери үчин, оларың аңларыны ачды. ⁴⁶ Иса олара шейле дийди: «Шейле язылгыдыр: Месих гөргі гөрүп, өленден үч гүнден соң дирелжекдир. ⁴⁷ Иерусалимден башлап, бүтин миллетлер гүнәлерің гечилмеги үчин, Онуң адындан тоба чагырылжакдыр. ⁴⁸ Сиз бу затлара шаят боларсыңыз. ⁴⁹ Ине, Мен Атамың вада эденини сизе ёлларын. Сиз өзүңизе ёкардан гүйч гейдирилейәнчө, Иерусалим шәхеринде болуң». ⁵⁰ Онсоң олары дашарык чыкарып, Бейтанияның голайына гетирди, эллерини галдырып, олара ак пата берди. ⁵¹ Ак пата берип дуршуна олардан айрылып, Гөге гөтерилди. ⁵² Олар хем Оңа сежде эдип, улы шатлык билен Иерусалиме тарап өврүлдилер. ⁵³ Элмыдама ыбадатханада болуп, Худая өвги айдып, алкыш окаярдылар. Омын.